

LINYALO LA NGUNYANA



Ni itumezi, Muzwale Edmonds. Mulena aku fuyole.

Ki manzibwana, balikani. Luli ki lithonolo hape busihu bwa kacenu fa kuba mwa Fellowship Tabernacle. Hane Ni fita, musihali kacenu, ni kutalima fo ne si ibanga, mi Na bona linzwi leliñozwi kuli “Fellowship,” lani la ni likana fela hande. Na lata cwalo, Muzwale Edmonds. Kopano, sani kona se lu lumela ku sona.

² Mulikana ka wa kale, ya sa zo ya fela kwa hae ku yo ba ni Mulena, buñata bwa mina mwakona ku mu ziba, Dr. F. F. Bosworth, buñata bwa mina. Nali kwanu kwa Phoenix, Na lumela, nina nako yeñwi, neli moyo o mutuna luli. Mi nali wa . . . nana ni—ni . . . Na li muuna ya tozizwe, kono neli mutu wa lisheha. Mi ki hali kuna, hañwi, ki hali . . . Ne ni zwelapili kuambola za kopano. Mi ki hali, “Muzwale Branham, kana waziba kuli kopano kinto mañi?”

Se nili, “Kihande, Na sepa cwalo, Muzwale Bosworth.”

³ Ki hali, “Ki balikani bababelimwa mukolo ulimuñwi.” Kacwalo, mi yeo mane ki niti, kuikabela sibaka ni yomuñwi.

⁴ Mi Na boni buñata bwa mina ha mu nanuzi mazoho a mina, ka kuziba Muzwale Bosworth. Bakeñisa kuli—kuli ne mu mu ziba, Ni tabela fela kubulela linzwi la nako ya hae ya mafelelezo fa lifasi faa. Ne ni mu zibile fa nako nyana. Mi nali kwanu inza kutaza Evangeli ni kulapelela bakuli, Ni si ka pepwa kale. Kacwalo mwabona lilimo za na bile ni zona. Mulena amu tuhela apile, Na sepa, mwendi ka myaha ye eite-faifi, nto yeñwi ye cwalo, mi na sali muuna muhulu ya hulile ha shwa.

⁵ Ha na kuma fa myaha ye sebente-faifi, Na lumela neli cwalo kwani kwa . . . Na lumela, kwa Edgemont mwa Miami. Mi neluna ni mulalelo wa—wa luna, mi lwa ya kwa likamba la liwate ko ne kunata mandinda, ku to buha kweli ha ipazula. Mi Na nenili fa, mwendi wa myaha ye mashumi amene akupepwa, inge ni zamaya cwalo. Mi yena, mwendi neli sebente-faifi, ona cwalo fela mwa na konela kubela. Mi Na mu talima, mi Na ikumbuta yena. Mi se Nili, “Muzwale Bosworth, Ni bata ku kubuza puzo.”

Ki hali, “Zwelapili cwalo, Muzwale Branham.”

Mi se Nili, “Ki lili fo no ikutwela bunde nikufita?”

⁶ Ki hali, “Ona fa cwale.” Kihande, kanti, Na ikutwa kuswaba. Mi ki hali, “U libezi kuli Ni sa li fela mwanana, yapila mwa ndu ya kale,” a bulela. Mi yani neli Muzwale Bosworth.

⁷ Hane Ni utwile kuli na yo kopana ni Mulena, Ne ni batile ku cisa mataya kwa mota yaka, kuya kwa Miami, ku yo mu bona. Mi cwale musala ka ni Na ha lu yo fita kwani . . . Mi

lubasi lwa ba ha Bosworth neli lubile balikani babatuna. Mi se lukena mwahali. Muuna muhulu inza lobezi fa sipula. Mi ki ha nanula toho ya hae yenyinyani ya sitenda, hanyinyani, mazoho amasisani a a otololela kuna, sina *cwalo*. Mioko inge ya buba fa malama aka. Na mu swala mwa mazoho aka, mi Na lila nali, “Ndate, ndate, likoloi za Isilaele ni bapahami ba zona!” Kakuli, haiba ku kile kwa ba muuna muhulu yakile abeya likute ni kanya mwa muzamao wa ba Pentekota, neli Muzwale Bosworth. Yena luli naezize katata. Na li palisa yetuna.

⁸ Mi kana mwa ziba, taba yapili ya na bata kueza, ki ku ni bulelela lisheha, sina *cwalo*, mwa ziba.

 Mi se Nili, “Muzwale Bosworth, kana u kaba hande nji?”

⁹ Ki hali, “Batili, Muzwale Branham. Ha ni kuli, ka kukala.” Ki hali, “Ni ya fela kwa Hae.”

 Se nili, “Kihande, ki nto yende luli.”

¹⁰ Kona ha ne lu sa zo zwa fela mwa misipili ya masimu amwa Africa, yena ni Na. Ki hali, “Ni se ni supezi fela kuli nipile hape.” A li, “Ni ya kwa Hae.”

 Se nili, “Muzwale Bosworth, ki sikamañi so bata kuli ni eze?”

¹¹ Mi ki hali, “Upile ni Evangeli.” Mi ki hali, “Kutela kwa tumo kapili mo konela.” Ali, “Yeo kona kelezo yaka.”

¹² Mi se Nili, “Muzwale Bosworth, nto iliñwi fela ye Ni tabela kuku buza.”

 Ki hali, “Ki sikamañi seo, Muzwale Branham?”

¹³ Se nili, “Cwale, ubeilwe mwa lilimo ze mashumi a silezi za Mulena, mwa sebelezo, kamba mane mwendi kufitelela.” Mi se Nili, “Ki lili fo ikile ya bela nako ya hao ya tabo?”

 Ki hali, “Ona fa cwale.”

 Mi se Nili, “Muzwale Bosworth, u ziba kuli wa shwa?”

¹⁴ Ki hali, “Hani koni kushwa. Ni shwile myaha kale yemiñata kwa mulaho.” Mi Na. . . Ki hali, “Muzwale Branham, kaufela ze Ni latile ni ku tokomela ka myaha ye mashumi a silezi kwa mulaho, Ni libelezi Yena kuli akwalule sikwalo ka nako kaufela mi atahe, ani nge.”

 Ni nahana ka za, *Samu Ya Bupilo*:

 Bupilo bwa baana babatuna kaufela bwa lu hupulisa

 Lu kona kueza bupilo bwaluna kuba hande,

 Ka mafu, alu siyela

 Mitala fa mashabati a nako.

 Mi ni yena luli na siile mitala ya mahutu, ku na.

¹⁵ A si ka shwa kale, kamba, pa- . . . aya kwa Kanya, mwendi hola *cwalo*, a si ka funduka kale, na lobezi *cwalo* ka liholo

zelikani, mi musala hae, bana ba hae babashimani, balatiwa ne ba yemi bukaufi, mi muuna muhulu a zuha, atalima kafa ni kafa, a nanuha, ni kumata mata mwa fa bulilo, ni kuswalana mwa mazoho ni bomahe babaikezi kale ka myaha yemiñata, ni bondatahe. Mi mwendi ka hola cwalo, a swalana mwa mazoho ni batu, ali, “Yo ki Muzwale John. Eni, no tile ku Kreste mwa mukopano waka kwa Joliet, Illinois. Kiyu Muzwale. . .” Kuswalana mwa mazoho ni bana fetulezi kwa bupilo babane ba shwile kale, ka lilimo zeñata.

16 Na—Na mi bulelela, fokuñwi Ni lumela kuli mwa hola ye lupila kuyona ha luzwa mwa lifasi le kuya ku leliñwi, Ni lumela kuli linako zeñwi haluna. . . Nuka i ka ba tata kusila, mane, mwa ziba. Ni lumela kuli mwendi Mulena ubulela kwa balatiwa ba luna kuli, “Amuye kwa nuka mu yo kopanela kwani.” Kakuli sina Jakobo ha na ize, lu ka kopana ni sicaba sa hesu zazi leliñwi.

17 Nina ni libelezi lizazi lani kuli li tahe. Mi cwale ha Ni ta feza bupilo boo fa, kamba Mulimu hasafelize bupilo bonina fa, mi Ni bona kuli ha se hapile muyaho kaufela o Ni kona, na fita mwa nzila ya miutwa kaufela, ni ku pahama lilundu kaufela, Ni bata kutalima kwa mulaho, kubona ko Ni bile, ha Ni taha kwa nuka.

18 Ni bile ni bulelanga kamita fa cwana, sina balikani ba bansu kwanu, bana ni pina nyana ye ba opelanga kuli, “Hani lati kuba ni butata fa nuka.” Ni bata ku li otolola hande cwale.

19 Mwendi fela kubeya mukwale kwa mulaho mwa sipushu, ni ku tubula kuwani kwa toho, ni ku ibeya fa likamba, ni kunanula mazoho aka, ni kuhuwa, “A ku tise mukolo wa bupilo, Ndate. Na taha kwa ndu kakusasana cwana.” U ka yo bateñi kwani. Musike mwa bilaela. Na lumela cwalo. Ni sepa kona takazo ya lipilu zaluna kaufela.

20 Cwale, luli ki kolo yende hakalo kuba mo busihu cwana ni mulisana ya lateha yo ni keleke ya hae, ni musebezi omunde wo, ni bona baba zamaya ku Kreste ba, kwa mafelelezo a Phoenix kwanu. Kakuli, luli, lu bazamai. Lu bazamai mi lu baenyi fa. Lu bata Munzi.

21 Sina hane Ni ambola kakusasana cwana kwa tabernakele ya Muzwale Fuller, fa Peu ya Silena. Cwale, haiba mu na ni matepu a ku rekodela, Ha ni si ka bulela kale. Kono kuna ni se ne si ezahalile kakusasana cwana, kuli Na. . . Haiba muna ni tepu rekoda, haiba mukona kuikungela iliñwi ya matepu a, Na lumela mu ka itumela ka yona. Muzwale Maguire una ni yona, ni *Peu Ya Silena Ya Abrahamama*.

22 Mwabona, peu ya Abrahamama neli Isaka, ili yona ya Sijuda, mwa nama. Kono Peu ya Silena neli Kreste, ka sepiso, mi Kreste yani neli Linzwi la Mulimu le li bonahalile. Mi li mwa lipilu za luna kacenu sina ha lu. . . “Ha Ni. . . Hamuina ku Na, ni Manzwi a Ka aina ku mina, konakuli mukupe se mu lata, mi si ka ezwa ku mina.”

²³ Cwale, Ni bonisize seo, kwa Phoenix, linako zeñata kuzwa fo Ni bezi kwanu. . . Nako yaka yapili ya kutaha neli myaha ye setifaifi kwa mulaho. Mi fahalimu fani fa 16th ni Heshwaw, kona fo ne Ni pila, ne ni sebeza kwa Circle R Ranch kwanu, kuzwa mwa Wickenburg. Mi Na ya ni musizana yomunyinyani kwani fa 16th ni Heshaw. Ne ni i lo bata sibaka sani zazi leliñwi, mi mane ha ki Henshaw ni hanyinyani. Ki Buckeye cwale. Mi ki muleneñi omutuna oli mwahala sibaka sa litekisano mwa Phoenix kwanu. Lika kaufela li cincize hahulu.

²⁴ Mi musala ka ni Na la South Mountain, ku yo talima kwa Phoenix. Na hupula kuli, mwendi ka lilimo ze mianda yemilalu kwamulaho, kwani mane nekusina ne ba mawawa, mikakani, ni zeñwi cwalo. Mi cwale se li muleneñi omutuna otabisa. Cwale, Na li, “Mulatiwa, kana u cincizwe kamba kusinyiwa? Wakona kuitusisa keto ya hao. Ku na, u sinyehile cwale. Kakuli, miyaho yemituna ye ni miyaho yeminde ne ikaba hande haiba baana ni basali neba ka zamaya kwa-ni-kwa mwa mikwakwa, ni mazoho abona ananuhezi mwahalimu ku Mulimu, banze ba lumba Mulimu, ni mizwale ni likezeli inge bapila cwalo; mwa sibaka sa kunwa, kulaula ka kunuha, kuzuba, kubulela buhata, kuuzwa, miyaho ya macwala, lika kaufela ze maswe. Mwahala zani kaufela, cwalo. . .”

Mi musala ka ali ku na, “Konakuli, Billy, ki sikamañi so tezi kwanu?”

²⁵ Se nili, “Kono, mulatiwa, kuzwa fo lubezi kwanu, mizuzu ye lishumi ka ye ketalizoho, ki buhata bo bu kuma kai bo bu bulezwi mwa musindi wo? Ki kukonka ko kukai ko ku bulezwi, Libizo la Mulena kubulelwa mwa mbango? Ki makwai amakai, ki zekai zekola, ki buhule bo bukai bo bu ezizwe, ni mwa libaka zani kaufela, mwa nako nyana fela yefitile, fo lubezi mo faa?”

Musala ka ali, “Ha ki ze maswe zeo nji?”

²⁶ Kono se Nili, “Se kona se luine fa, mulatiwa. Ki litapelo zekai ze sepahala ze kambamezi kwa lihalimu kuzwa fo lubezi mo? ‘Mina mu Liseli la lifasi.’ Seo kona se lubezi teni fa, kuli lu beye maheta a luna hamoho ni likeleke zenyinyani ze kwanu, Lueze kaufela ze lukona, kutusa kuli lizwele pili. Ku ba ya. . .”

²⁷ Mina kaufela, mina balumeli, mu mbuyoti kuna. Ni sepa kuli Ni kaba mbuyoti ku mina, ka kupota kwanu. Mi Na, ha Ni fumana kuli Ni tokwa kupotela likopano zeshutana ni tutengo, mi—mi ni likeleke zeshutana, ni zeñwi cwalo, mizwale mwa musindi wa Phoenix kaufela mo, pilu yaka ne i tabile. Zeo litaha mukopano u si ka kalisa kale o Ni lukela ku kutaza teñi, kwani ki kwa Bakreste Baana Ba Pisinisi otaha wo, Na sepa, la Pelekelo kakusasana, mi ni mukopano wa la Sunda musihali, ye ka latelela, Sunda yetaha. Mi kamita ki lithohonolo ku kopananga ni mizwale. Ni sepa kuli bana ni lipula ze mianda ye twenti-faifi

kulo kwani. Ku kaba lipula zeñata zekona ku lu likana kaufela. Mi lu sepa ku kopana ni mina kwani.

²⁸ Mi ni kuba ni nako ye ya kopano, kuya ka kuzwa keleke ye kuya ku yeñwi, ni kukutaza. Ni sepa Ni kutralize kakusasana kacenu kufitela Ni kutaza mane kusilela linzwi, mwendi hola mutumbi ni licika. Mi yani neli yekuswani. Hañata ha Ni tuhelangi kasumulaho wa lihola zetaalu kamba zene zateni, kwa—kwa keleke ya kwa lapa. Na fela. . . Ha ni mukutazi. Kacwalo Ni—Ni tazanga fela lilata la tabo ku Mulena. Ni tabela kuezanga cwalo hande luli. Na—Na sepa Ni lata fela cwalo, kacwalo Ni zwelanga pili fela kueza lika. Ni banga ka linako zene kamba liketalizoho, Ni bulukanga batu ka kuliyeha hahulu, kona kuli Ni ziba kuli yeo ki niti. Mi busihu boo, ka kusepahala, lu ka zwa mo wani kiloko isika kwana kale. Ni, Ni mi zibise fela seo. Na fela, mane. . . Ki maikuto amande cwalo, ni lika kaufela ze lateha luli, Ni ziba kuli Moya o Kenile ukaba ni mbuyoti ku luna.

²⁹ Cwale, cwale ha Ni si kaba kale ni lisebelezo za foliso mwa mikopano. Ni. . . Busihu bobuñwi, kwani ku muzwale kwa. . . Jesus' Name, mulisana neli mañi yani? Muzwale Outlaw. Keleke ya Muzwale Outlaw, neku na ni babañata hahulu bene ba bata ku lapelelwa. Mi Ne ni file mwana ka wa mushimani kuli afe makadi a litapelo. Mi cwale ni masihu nyana, Moya o Kenile wa suluha mwa muyaho, kufitela. . . Kaufela mina mwa ziba. Mubile mwa mikopano yaka. Kaufela mina mubile mwateni. Mwabonanga litemuho, ni zeñwi cwalo. Kono cwale Ni lemuhile kuli za ekezeza ki babañata ba kulapelela cwale. Mi Ni lemuha kuli pili, ka kulala la Bulalu ni la Bune. Ni hupuzi kuli Ni ka libelela kufitela la Sunda, kakuli haiba muna ni lisebelezo za foliso mwa keleke. . .

³⁰ Mwa bona, Ne—Ne ni zibisize kai ni kai ko ne Niya mutu kaufela kuli aine fa sibaka sa musebezi wa hao la Sunda, mwa bona. Mikopano ye ipitezi ye ki kupota fela ni mizwale. Mi luna—luna lubata mutu ni mutu abuluke sibaka sa hae sa musebezi, kakuli mulisana wa hao u ku libelezi, mi kwani kona ko mulukela kuba.

³¹ Kacwalo he cwale—cwale Ni nahana kuli, kamuso busihu, haiba Mulena alata, Hani. . . Lu lukela kuba kai kamuso busihu? [Muzwale uli, “Kwani kwa Tempe, kwa keleke ya Muzwale O'Donnell.”—Mu.] Muzwale O'Donnell, kwa Tempe, Arizona. Cwale, haiba hamuna sika—sika sa butokwa se si ezahala mwa keleke ya mina, mi muna ni batu ba bakula, kiñi, Ni ka lapelela bakuli, kamuso busihu, kuba fela ni mukoloko wa tapelo wa kamita, kulapelela bakuli, mwendi—mwendi la Mubulo, Labubeli. Ha lu boneñi, Ni swanela. . . Ni. . . Oh, Nina ni. . . Kana Nina ni keleke Labulalu busihu hape? [“Eni.”] Labulalu busihu. Mi ki. . .

³² Mi ikala la Bune, kana ku cwalo, mwa mukopano? [Muzwale uli, “Ni na ni lika . . . ? . . .”—Mu.] Ku lukile, muzwale. Uka fa lizibiso cwale. [“Mwabona, luteni mo busihu bo. Mi kamuso busihu lu ba kwa Tempe Assembly of God. Mi cwale kwa Mountain View mwa Sunnyslope ka la twenti-sili. Mi ni kwa Assembly of God la twenti-foo.”] Ku lukile, zeo ki zende. [“Ne ni sa hupuli, nina. Ne ni lyangani nyana ka zona.”] Musike mwa nahana ka zeo.

Ne ni sweli kuambola zazi leliñwi, kaza, “Ne ni sa hupuli.”

³³ Mi Muzwale Jack Moore ali ku na, ali, “U nahana kuli u fosize?” ki hali.

³⁴ Se nili, “Muzwale Jack, Na kala kubulela, ha Ni sa hupula zene Ni ambola.”

³⁵ Ki hali, “Usike wa nahana kuli limaswe.” Ali, “Ni biza fa luwaile, kubiza mutu, kuli, ‘U bata sikamañi?’” Kihande, zeo za li twahala bumaswe luli! . . . ? . . . Oh!

³⁶ Kacwalo, mawi, seo si kona ku utwahala kuba lisheha, zeo Ni sa nahani kuli li lukile ku li bulela fa katala fa. Kono bana ba Mulimu ki bana baba tabile fela, mane, mwa ziba, kacwalo luna—luna lutabela fela kuba cwalo. Ni hupuzi kuli seo ki sesinde.

³⁷ Mina kaufela, buñata bwa mina, mwaziba Muzwale Jack Moore. U zwelela kwa Shreveport, Louisiana, Life Tabernacle, ki muzwale yomunde luli. Mi kacwalo nasweli ku ni bulelela cwalo. Ki muyahi wa sikwala, hape.

³⁸ Ki hali, “Usike wa nahana kuli zeo li maswe, Muzwale Branham.” Ali, “Ne ni bizize mutu yomuñwi zazi leliñwi, mi na liza nombolo ya hae.” Mi ali, “A alaba, kuli, ‘Lumela.’ Se nili, ‘Kihande, mubata sikamañi?’”

Na hupula kuli, “Kihande, koo ki kushetumuka, Muzwale Jack.”

³⁹ Kacwalo he, Ni nahana kuli ikaba hande, mi balikani baba bata ku lapelelwa ba, ni kutisa sicaba sa bakuli mwahali, mi lu ka ba lapelela.

⁴⁰ Cwale, busihu boo, Ni bile ni nahana ka ze Ni ka kubulela busihu boo ona mwa keleke yende cwana yee. Na hupula kuli, “Kihande, Ha ni zibi.” Ni lukela fela kunga palo nyana, ni kusepa kuli Mulena uka kopanya manzwi ka nzila yeñwi, ni ku a lumeleza kutaha fo akona kutusa mutu. Ku ba . . . Ha ni likangi kuba ni palo, Na kamita ni likanga ku ikutwa kuetelelwa, ni kuñola Mañolo, ni zeñwi cwalo. Mi—mi cwale, haiba Mulena aeteleza ka kushutana, konakuli Ni ya fela ka Mwa zamaiseza. Mi Ni sepa kuli kona nzila yeluna ni kueza ka yona. Nji cwani? Mueze ze swana.

⁴¹ Mi cwale kuna ni nto iliñwi yeo—yee Ni—Ni bata, yeñwi ni yeñwi ya likeleke izibahalise se kwa puteho yabona. Mi seo

kikuli, kuli haiba . . . Ha mu felize kulapelela bo mulisana ni balatiwa ba mina, musike mwa ni libala, kakuli Ni lemuha, kuli zazi ni zazi, kufita sapili, kuli lutaha kwa mafelelezo a nzila.

⁴² Mi kona Ni sa zo pumbeka fela boma, lisunda nyana zefitile. Mi ku ba swala mwa mazoho aka kufitela Mulimu anga moya wa bona ni moyo kuliba Lihalimu. Na talima lifu la ndwaakati wa musali yani atezi Moya o Kenile, ni ku mubona ataha kwa mafelelezo a nzila. Na hupula kuli, “Oh, Ni—Ni lukela fela kuba ni me kaufela ya cwalo. Ni lukela fela kueza sesiñwi fa kuba . . . nieze ze Ni kona, kutusa sicaba sibone taluso yateñi luli.”

⁴³ Mi, balikani, Ni kolwa kuli mwendi ki lika zetungile nyana. Mi Ni sepa kuli lu talimanga lika ka bunya fokuñwi kufita mo liinezi lika. Ni sepa lu na ni kuhupulanga cwalo. Haiba Mulimu u kenile hahulu kufitela Mangeloi abonahala masila mwa meeto a Hae, luna lubonahala cwani? Mwabona? Yeo ki niti. Kacwalo lu lukela kuhupulanga. Mi muhupule, Mulimu uikinezi koo mwa Kuyakuile, kwani kubeya hahulu kufita lizazi ka mazazi amañata mwahalimu. “Uyakenile, uyakenile, uyakenile,” Mangeloi ni mafufa kwa lipata za ona, ni kwa mautu a ona, inza fufa fa Pila Hae, inza huwa kuli, “Uyakenile.” Lu lukela kuba sikamañi? Kacwalo luna . . . Seo kona se lu lika kueza.

⁴⁴ Mi—mi Ni ikutwa sina cwana, Mubuso wa Mulimu, uswana sina mutu ya na ngile kanyandi ni kuya kwa nuka, Jesu naize, mi a cimbeka. Mi ha na yambula, swasa mifuta yemiñata. Kono litapi zende, eni sha, za bulukwa; mi litapi bo lingongi za kutela mwa mezi, zecwale ka linkala, ni—ni linoha, mikolozwani, ni liñombwe, ni zeñwi cwalo. Kono haili kanyandi ka Evangeli kaka li swasa kaufela. Mi luna . . . Ku kaba nako yeñwi ye lu ka cimbeka kanyandi ka luna ka mafelelezo, Muzwale Adams. Yeo ki niti. Ha ki wena kamba Na ya keta mufuta wa tapi ni ye si tapi. Ha lu zibi. Lu cimbeka feela kanyandi ni ku ka yambula. Ki peto. Mulimu u ziba beili ba Hae. “Bona ba I zibezi bona kale, U ba bizize; mi Ba bizize, U ba beile baba lukile; mi bona Ba ezize baba lukile, U ba file kanya.” Kacwalo lu libelezi, luna lucimbeka fela kanyandi. Mi ki tohonolo yaka busihu bo kuyemela kwateni keleke ya Muzwale Edmonds kwanu ku to tusa kucimbeka kanyandi mwa sibaka se, kubona haiba kuna ni tapi yeo Mulimu anani ya Mubuso wa Hae.

⁴⁵ Cwale, lu si ka bala fela kale Linzwi, ha lu buleleñi Mukalisi wa Linzwi fa nyako nyana halunze luinamisa litho zaluna.

⁴⁶ Ni litho za luna ze inami, mwa kupetahala kwa nako ye, kuli lu atumela Linzwi la Mulimu yapila, ili yena Mulimu, Hani zibi haiba ku kaba batu mwahali mo babana ni likupo kwa lipilu za bona, baba tabela kuhupulwa mwa tapelo yee. Mu zibahalise zeo ka kunanula lizoho.

Mulena Jesu, atalime fa sicaba, inza ziba pilu kaufela.

Ni itumezi.

⁴⁷ Mulimu ya musa mi ya kenile, yena Yamata kaufela, El Shaddai, yana bonahalile ku Abrahama ka Libizo la “Yamata kaufela, yena Mulimu wa mazwele, yena Mufani wa mata, yena Nesi wa ya fokola,” taha ku luna busihu boo, Ndate. Mi lu lemuhafokoli bwa luna ni mafosisa a luna. Lu ipulela libi za luna fapila Hao, ni ku li beya fa aletare ya Hao ya sipi ya katulo, ni kukupa kuli Mali a Jesu Krete alizwise fateni, mwa sitabelo se lueza. Lumeleza cwalo, O Mulimu.

⁴⁸ Lu tisa bupilo bwaluna ni ze lunani kaufela, ni talenta yelikani kaufela ye lufilwe. Mulena, i tusise yona kwa kanya ya Mulimu.

⁴⁹ Fuyola kekeke ye, mulisana wa yona yomunde, madikoni, basepahali, ni katengo kaufela, ni membala kaufela ya tahanga mwa kekeke ye bizwa “Fellowship yee.” Mulimu, Ni lapela kuli baana ni basali, habanze ba zamaya mwa munyako wa sibaka se, kuli bawele mwatasa buikolwisiso bakeñisa mulao omunde wa Moya o Kenile oli mwahala muyaho. Lumeleza cwalo, Mulena.

⁵⁰ Swalela libi zaluna, ni lifoso zaluna, lwa kupa hape. Hupula baba nanuzi mazoho abona. Kwatasi a lizoho lani, Mulena, neli kupo ya pilu nto yeñwi yezwa ku Wena, mi mwendi ki Wena fela unosi ya kona kufa zeo. Ni lapela kuli U li pete, Ndate. Kaufela se ba tokwa, ba fe sona mwa buñata. Kuna ni bakuli, Mulena, ba folise. Haiba kuna ni ba ba wela kwamatuko a nzila, tiisa ya cwalo, liñwele le li fokola lani. “Hana ku lobelela litaka, le li fonyokile, mi Hana ku tima lumonyi lo lu sa tusisa musi.” Mi lu ziba kuli Na si ke asiya lutaka lo lu holofezi; Uka lu menda. Mi Na lapela, Ndate yakwa Lihalimu, haiba kuna ni mioya ye lobehile, kamba—kamba kuzwafa, kamba mazoho a fokola inza lepelela, ni mañwele a kubuhile, ha nanulwe busihu cwana, Mulena. Mi Moya o Kenile utah mi ufolise lipilu za luna ni mioya, ni libupiwa za luna za nama, mi lu ka Mu fa milumbeko kaufela ka zona. Lwa li kupa ka Libizo la Jesu. Amen.

⁵¹ Haiba mutabela kuapula mwa Mañolo, ka mizuzu fela ye mashumi amalalu ya ngambolo, Ni tabela kuli mubale hamoho nina mwa buka ya Sinulo, kauhanyo ya 19. Mi Ni tabela kubala timana ya 7, hamoho cwalo.

Mi hakufelile zeo Na utwa linzwi lelituna la batu babañata mwa lihalimu, babali, Aleluia; Kupiliswa, . . . kanya, ni likute, ni mata, ku Mulena Mulimu waluna:

Kakuli likatulo za hae ki za niti mi lilukile: kakuli u atuzi lihule lelituna, lene li sinyo lifasi ka buhule bwa lona, mi u li lifisize mali a batanga ba hae.

Mi buñata bu li la bubeli, Alleluya. Mi musi wa lihule wa tunya mwa linako ni linako.

Mi babahulu baba twenti-foo ni libupiwa zepila ze ne ki ha ba kubamela Mulimu gainzi mwa lubona, bali, Amen; Alleluya.

Mi linzwi la zwa mwa lubona, la li, Mulumbe Mulimu wa luna, mina batanga ba hae kaufela, ni mina baba mu saba, ba banyinyani ni ba bahulu.

Mi Na utwa mulumo omutuna sina linzwi la buñata, le lieza inge kutuuma mezi a mañata, mi kuluma, pula yebuhali inze li li, Alleluya: kakuli Mulena Mulimu wa luna yamata kaufela wa busa.

A lu tabe lu nyakalale, mi lu mufe milumbeko: kakuli nako itile ya linyalo la Ngunyana, mi musala hae u i tukisize.

⁵² Ni tabela kubulela busihu bo fa tuto yakuli: *Linyalo La Mwan'a Ngunyana*, fa mizuzu fela yelikani yaku. . . Lwa li ziba hande Liñolo le. Hakuna ku kakanya kono mulisana wa mina yomunde mo ufitele fa tuto ye ka linako zeñata.

⁵³ Mi, mane, lu ziba kuli ku kaba Munyaliwa, mi ku kaba ni mulalelo wa sinawenga o ka tomiwa mwa mbyumbyulu. Zeo fela ki za niti kuba cwalo, sina Mulimu mwa inezi, kakuli ki Linzwi la Hae. Mi lu ziba kuli bani baba bupa Munyaliwa yani baka ba Keleke ya Hae, mi ba ka bonahala fapila Hae kusina litiba kamba nyazo. Mi bana ni mibili ya nama cwale kuli baitukise. Haiba mu lemuha, Ibulezi kuli, “U i tukisize kale.”

⁵⁴ Babañata ba bulela kuli, “Kambe fela Mulena na ka zwise moya omaswe o kuna, kutuhela kunwa, kamba kutuhela kulaula, kamba kutuhela kubulela buhata, kamba kuuzwa, Ni ka Mu sebeleza.”

⁵⁵ Kono zeo li itingile ku wena. Mwabona, u lukela kueza sesiñwi, niwena. “Baba tula ba ka yola lika kamukana.” Baba koma. U na ni mata akueza cwalo, kono uswanela kulakaza ku lula fafasi. Mwabona? “U Itukisize kale.” Na lata Linzwi leo.

⁵⁶ Mwa bona, Mulimu hakoni ku lu kasha mwa lisuba la paipi, ni ku lu hohela kwa mafelelezi a yona, ni ku bulela kuli, “Mbuyoti ki ya ya koma kaufela.” Hakna so komile; U ku kashize fela mwateni. Kono uswanela kuba ni buiketelo wena kasibili. Nina ni kuiketela ni na kasibili. Ka kueza cwalo, lubonisa tumelo yaluna ni likute ku Mulimu.

⁵⁷ Abrahama na sepisizwe mwana, kono u swanela kuba ni sepiso ye ka myaha ye twenti-faifi, zetata ni ze ziyeza za na bile ni zona, miliko, mwa myaha ye twenti-faifi yani. Kono a swalelela kwa linzwi la sepiso.

⁵⁸ Mi Isilaele na sepisizwe naha ya sepiso, kono nebana ni kulwana ka muhato kaufela wa hae. “Kaufela ko lingandi za mahutu a mina li ka hata, sibaka seo Ni mi file sona,” Mulimu abulelela Joshua. Neli ona kwani kaufela. Naha ne iliteñi, mi Mulimu na ifile ku bona, kono ne ba lukela kuilwanela.

59 Ki nto yeswana ni foliso ya Bumulumu. Mulimu una ni mata a ku kufolisa, haiba una ni bundume bwa kulumela cwalo, kono uka lwana muhato kaufela wa nzila.

60 Mulimu una ni sishemo se si komokisa sa ku kupilisa, mi Uka si eza, kono u ka lwana muhato kaufela wa musipili wa hao.

61 Ni bile kwamulaho wa katala, seli myaha ye mashumi amalalu ni ulimuñwi cwale, mi muhato kaufela ubile ndwa ka tundamo. Kaniti liteni.

62 “Kono luna ni kulwana haiba luna ni kubusa.” Kacwalo lu fumana kuli Munyaliwa una ni ku itukisa Iliyena. “Lu itakaleza kubeya kwatuko buima kaufela bo bu lu imeza ka bunolo, kuli lukone kumata ka tibeledo mwa takano ye tomilwe fapila luna.” Lu lukela ku libeya kwatuko, luna kasibili. Halukoni kubulela kuli, “Mulimu, Taha, u to li beya kwatuko.” Luna ni kueza cwalo, luna kasibili.

63 Cwale, Ni tabela ku nahana za linawenga. Ni bile ni lithonolo la kunyalisa sicaba sesiñata nyana. Mi Na sepa, ha Ni tisa mucaha ni musizana yomunyinyani kwa katala, ni kuba bona ha ba taha mwa keleke; mi musizana, ubonahala hande mwa ndelesi ya hae ya sinawenga inza tinile, mi lisila inza ikapesize kwa sifateho li lepelela fafasi; mi munyali, ka bukwala, inza tinile hande; ali mwanana fela yatezi mata ni tata, ha ba zamaya kutaha cwalo mwa kutiya kwa bupulo bwa bona, ni kunga buitamo bwa linyalo bwani, Ni sepa kuli kuna ni sesiñwi se si munati ka sona. Kuna ni se si kenile, kakuli si ni hupulisa kuli kukaba sinawenga se si tuna zazi leliñwi, foo Munyaliwa wa Kreste ha ka taha a zamaya mwa malibela a Kanya.

64 Munyali ukaba ni lika kaufela ze lukisizwe hande. Ku kaba sinawenga ni mulalelo. Mo lu latela ku nahana za kuina fa tafule mabapa ni yomuñwi ni yomuñwi, ni kuswalana mwa mazoho ni mutu, ni mioko inge ibuba fa malama aluna. Ni kunahana kuli, Uka taha, a to takula mioko kwa meto a luna, abulele kuli, “Musike mwa lila. Ku felile cwale. Amukene mwa tabo ya Mulena ye lukiselizwe mina haisamba lifasi litomwa.” Oh, muzwale, seo si ka lutiseza ku latana hahulu ni kufita.

65 Ni sepa kona butata bwa Keleke, ni Munyaliwa kacenu, kona se si bupa likeleke kaufela ze lumela ku Kreste. Ha ki muyaho wa keleke, kamba kuli ki katengo kamba kopano, kono ki mutu ka yena anosi ya li mwa keleke ki yena ya bizwa Munyaliwa.

66 Nina ni mulikana ka yomunde mwa Louisville, Kentucky, Dr. Wallace Cauble, yanali mukutazi wa Church of Christ, a taha mi a amuhela Moya o Kenile, mi ulisa iliñwi ya zetuna, likeleke zetuna hahulu mwa Louisville, keleke ya ba Open Door. Ubile mulikani yomunde hahulu kuna. Mi mazazi nyana afitile, Ne ni yemi mwa mukwakwa, mi Na mu bona inza taha mwa mukwakwa. Mi Na kamita na mu lata, mi wa ni lata ni yena.

67 Kono zazi leliñwi nana ni kupazuliwa kwa mitahali bakeñisa makilihani, mi a zwa mali mane kubata kushwa. Mi ba mu isa kwa sipatela sa Saint Joseph, mi se bali na shwa. Mi Musala bo. McSpadden ani biza, ali, “Dr. Wallace Cauble.” Ne ni si ka mu ziba kale, kono Ne ni ziba kuli nekuna ni keleke yetuna ya ba Open Door. Ali, “Wa shwa. Madokota ba mu tabile lindonga, lika zeñwi kaufela. Ba mu luka mane. Usweli ku felelwa ki mali, mi habakoni ku a tuhelisa kuzwa. Mali a hae haana kukangela, mi, mwa ziba, kuyemisa mali.” Mi ali, “Bana ni bahasanyi ba linzwi mwani, mi babata kuli utathe, u mu lapelele.”

68 Kihande, Ne ni utwile ka za Dr. Wallace Cauble, mi kacwalo Na to itibala nyana, kono Na ya kwateni. Mi ha Ni talima mwa muzuzu wa sipatela, ne kuna ni babuleli ba linzwi ni bakutazi babatuna, kaufela bona mwahali mwani, inge balila ni kulapela. Mi Na hupula kuli, “Oh, mawi! Na yomunyinyani cwana, mupikuluhi nyana ya kenile, ni kene mwani? Kihande ni ikinele fela kwande kwanu.” Kacwalo Na ya kwateni na yo ina kwa mulaho wa mushini wa Coke mwa muyaho wani. Na lapela ku Mulimu, kuli—kuli ayemise mali, a Muzwale Cauble. Na fita kwa mulaho fafasi mi na zwela fande.

69 Ne ni sa zo fita fela kwa ndu, mwendi mizuzu ye lishumi ka ye ketalizoho, mi luwaile lwa lila hape, mi na bata kuziba sene si ni liyehisa, ha ne Ni si ka ba kwani ka nako. Mi se Nili, “Na—Na taha. Kono nekuna ni babañata hahulu mwani. Na—Na ikutwa fela kuzamaiswa kuli nitahe, mwendi, mwabona, babañata luli, bakutazi babañata nebaliteni mwani.”

70 Mi ki hali, “Taha ona fa cwale.” Ali, “Muuna yo ha sa na kupila koji fela nako yelikani kihona.”

71 Kacwalo Na kuta kwani, hape. Mi ha Ni yo fita kwani, na lika kutusa kalibe wa Katolika kuli amuhele Kreste kuba Mupilisi wa hae; mi yena inza lota mali, mane mali nasweli kusuluha katata mwa mulomo. Na kena.

 Mi ki hali, “U ikutwa cwani?”

72 Mi se Nili, “U ikutwa cwani?” Na inzi mwa mumbeta, ni kuhotola sina cwalo, mi mali inge a zwa.

 Mi ki hali, “Ki wena mañi libizo?”

 Mi se Nili, “Kina Muzwale Branham.”

73 Mi akala kulila, ani kambeka mazoho. Na kubama fafasi fani.

74 Cwale, ki Dr. Wallace Cauble, wa keleke yaba Open Door mwa Louisville. Mu mu ñolele liñolo. “Mali a tuhela kuzwa ona muzuzu nyana wani.” Na si ka lota mane, kuzwa ona fani. Mwabona? Mi lubile balikani hahulu, balikani babande luli kuzwa fani. Mi zazi leliñwi, Na mu katana. Mi ki hali . . .

75 Oswald J. Smith, buñata bwa mina mwa muziba Muzwale Smith. Ki mulumiwa yomutuna, mi u tahanga ku Muzwale

Cauble, kakuli u mu lata hahulu. Mi hali, “Muzwale Cauble, wa ziba,” ki hali, “Na . . .” Sesiñwi ka musala hae. Ki hali, “Hane Ni tilo nyala pili,” ali, “Ne ni utwile sina, kihande, haiba Ni fosa, Ni ka eza cwalo, oh, Na kona kunga usili,” kakuli nali mwanana. “Kono,” ali, “kasamulaho bana bamano taha,” ali, “kona kuli kutata kueza sika kusina yena. Kona kuli u sa ba fela wa myaha ye masumi aketalizoho akupepwa, haukoni fela kuina kusina yena. Mi hauya u supala, kupalañi, u—u ikutwa ka nzila yeo.”

Se nili, “Ni sepa kuli yeo ki niti.” Ne nili . . .

⁷⁶ Taba yeñwi ya taha, mwa ziba basali mo ba konela kuleka mwa libenkele, ni musala ka naliteni kwani. Mi yena ki mulena wa musali wa zona kaufela. Uina fela nako kaufela. Mahutu aka a opanga luli, fa mukwakwa ha ni zamaya kwa ni kwa ni yena. Mi na sweli ku ni bulelela, kuli, “Kihande, ha u koni kuina kusina yena.” Mi cwalo kona mubulelelo mo u tahela.

⁷⁷ Ha Ni ya kwahae, Na yo ina mwa muzuzu mwani, na hupula kuli, “Yeo ki niti.” Na li talusa kwa sika sisili fela.

⁷⁸ Mwa ziba, ha Ni baka lwapili mwa . . . naba mukutazi wa Missionary Baptist, Na hupula kuli, “Haiba mutu na si wa Baptist, na si ka piliswa fela. Kona fela mo ne ni hupulelanga.” Mi Na lwala Bibebe mwa liñafwa laka, mi Na hupla kuli Mulena u ni bizelize kufetula mutu kaufela kuba wa Baptist. “Mi mañi ni mañi na sa lumeli sina ba Baptist mo ne ba lumelela, ne ba si yo mwa siswaniso ni hanyinyani.”

⁷⁹ Mi mazazi ana ya aekeza cwalo, Na hupla kuli Ne ni na ni musebezi wa kueza, kasibili. Mi Na to fumana kuli, Na lemuha muzwale yomuñwi yana bile ni keleke, neli mulisana. A zwa mwateni ni yena, sina mo ne Ni ezelize na. Esi mane, kubo ina ni kufita fahule nyana ku yena hape, mwa ziba.

⁸⁰ Mi lu fumana kuli, lwa tokwana. Mi cwale, ha se lukalile kuba ni kulumelelana cwana, ku tata kupila ksuina mutu yomuñwi. Ku felile. Lu swanela kuba ni yomuñwi fakaufi, zeo. Mi Ni lumela kuli zeo lifumanaha ona mwa muzamao wa pentekota woo. Ni tabile kubona litibiso zeo za ku sa iseza ngana ha li wa, yona Keleke yetuna ya Mulimu ikala kutamahana hamoho mwa swalisano. Kotalusa kuli linyalo litaha bukaufi ni kufita cwale. Mi macwe, a sehuluzwi hande ka bukwalu mwakona kubela kaufela, ana ni sibaka hande mwa muyaho mwani, haiba ki macwe a Mulena.

⁸¹ Cwale, linyalo, mwa mufuta ulimuñwi, ki mufuta. Linyalo la lifasi fa ki mufuta wa linyalo la lihalimu. Cwale halu fiteñi kuzona, ka mizuzu fela yelikani, kuli lu li toloke hande fa nako nyana.

⁸² Taba yapili ye liteni, ku lukela kuba buiketelo bo bu eziwa. Taba yapili, yenganga sibaka, pili, mwa linyalo la nama, ki buiketelo bo buna ni kuezahala. Musizana yo una ni kuba ni keto ya hae, kamba ubata mucaha yo; mi mucaha ni yena, haiba u

bata musizana wateni yoo. Kuna ni kuba ni keto ye eziwa, mi una ni kueza ona cwalo. Musali ulukela kuba musali anosi fela mwa lifasi yo lata, mi ni wena ulukela kuba yena muuna anosi fela. Haiba ha ku cwalo, konakuli fo he kipeto u ezize buiketelo bo bufosahalile.

⁸³ Mi ona cwalo kona mo kuinezi ka kuba ni keto ya Kreste. Taba yapili yo na ni kueza, ki kucinca muhupulo wa hao haiba uka sebeleza Mulimu ni ku Munga kuba Mupilisi wa hao, kamba hauna kueza cwalo. Kikuli uka sebeleza lifasi nji? Kamba uka sebeleza Kreste? Una ni ku cinca muhupulo wa hao. Kuna ni kuba keto ye eziwa. Ha u ba ni kucinca muhupulo wa hao, kuli ukana wa sebeleza Mulimu kamba mamona, kipeto uba ni keto ya hao. Kono keto shangwe ina ni kubateni.

⁸⁴ Mi he, kasamulaho wa kuba ni keto, kuli u cwalo, kona kutatama kubeeleza. Zeo, mu li fumana fa katala. U swanela kuba ni kubeeleza ku si kaba kale tamahano ya linyalo. Mi kona mo kuinezi ni Keleke ya Kreste. Ilukelaa kuba peezezo ni Kreste, iba—iba buitamo, kubeelezana, libato la lilato.

⁸⁵ Mi cwale, taba yetatama, ki—ki lisepiso ze ezahala. Kuna ni kuba lisepiso ze fiwa ku yomuñwi ni yomuñwi, sina cwalo muba ni lisepiso. “Mulatiwa, haiba u ka ni nyala, Ni sepisa kuli Ni ka ba wa likute ni wa niti. Hanina ku talima musali usili.” Kamba, “Hanina kutalima ku muuna usili. Mi Ni ka eza zeo kaufela ka kuba musebezi, wa mufumahali ya nyezwi. Luna ni bana, li ka ezahala kakuba musebezi sina mu—sina musali me. Nika—Nika ba mubabaleli wa mwa lapa.” Lisepiso ze kaufela li na ni kubulelwa, kamba kuba teñi, mwa linyalo le li kondile.

⁸⁶ Mi yeo kona nto yeswana ni ha u taha ku Kreste. “Mulena, haiba U ka ni amuhela mwa Mubuso wa Hao, Na sepisa.” Ki fo he cwale. “Ni ka Ku lata. Ni ka sepahala ku Wena. Ni ka Ku sebeleza, musihali ni busihu.” Ki nto yemaswe luli lu libezi zeo. “Ni ka Ku sebeleza, musihali ni busihu. Ni ka itimanga lico. Ni kana ni lapela. Ni ka ba ya likute ku Wena. Ni ka tisa za bulishumi zaka mwa ndu ya libulukelo. Nika—Nika—Nikana ni lapela, linako zeñata ka zazi. Nika—Nika eza sika kaufela. Mi Ni ka sepisa lilato la ka ku Wena.” Seo kona so lukela kueza. Yeo luli ki niti, ha usepisa cwalo, mi si na ni kuzwa kwa pilu ya hao.

⁸⁷ Haiba u sepisa muuna hao cwalo, mi isi kuzwa kwa pilu ya hao, una ni kutalusa ona cwalo, ha u pili hande ka swanelo ni yena. Ki mufuta wa libato la ku ikangabeka.

⁸⁸ Mutalime fa. Haiba—haiba hauna meno, mi u itusisa meno a buhata, cwale, zeo ki zende. Ki ku yolisa fa meeno one unai sapili. Kono, kanti, meeno ao a si ka swalana ku wena. Ha ki siemba sa hao. Haiba uba ni—ni lizoho le li pumehile, mi ubeya kwateni lizoho la buhata, kihande, lizoho mane ha li si ka swalana ku wena. Li lamatezi fela ku wena. Mwabona? Ha li si ka swalana ku wena.

⁸⁹ Mi ha lu ba ni buitamo ku Kreste, ha lu sa bi siemba sa Hae, sina musali ha lukela kuba siemba sa muuna ni siemba sa musali, konakuli luna lu Bakreste ba kuipangela kanti. Luna ha lu cwalo, luli. Ha u si ka nyalwa ku musali yani. Wakona kuba ni maoyo. Haiba ha u lati muuna hao, mi yena abe wa lilimo ze sikisite kamba sebente za kupepwa, mi ha mu mulati sina mo ne mu ezelize kwa simuluho, konakuli musweli fela ku uta bana ba hae.

⁹⁰ Cwalo kona mo likeleke li inezi, ki zeñata hahulu kacenu. Lusweli fela kuikungela libizo la “Keleke ya Bakreste,” lu ikangabeka kuba Munyaliwa. Kanti, ki za kuipangela feela. Ha lu si ka tamahana ni Kreste ka mukwa kaufela. Luswana sina liino la kucomeka, lizoho la kulamateza fela, liito la buhata. Mwabona? Kinto yeñwi ya kucomeka fela haiba lusweli fela ku li tinanga. Kihande, haukoni kuapala Bukreste. U lukela ku tamahana ni bona.

⁹¹ Mi cwale keleke yeli fela ya kuikangabeka, yebizwa keleke ya Kreste, kihande, bana bani cwale habayo Mwani, ki baba pepezwi mwa kopano yeswana. Fela ki . . . Ha ki bana ba Kreste. Ki bana ba likopano, mi ha ki bana ba Kreste.

⁹² Haiba nji musali ha si ka tamahana ni muuna mwa buniti, konakuli ha ki muuna hae. Ki muuna fela ya na ni buitamo bwa kupila ni yena, mi ungile buitamo bo bu fosahalile. Na tukisize ku mu lata, mi a bulela kuli na mu lata, mi na si ka eza cwalo. Nako kaufela, muuna u pumilwe.

⁹³ Kono kuna ni nto iliñwi ya niti, balikani, haluna kupuma Kreste. U ziba beili ba Hae.

⁹⁴ Kono, mwa bona, pili, buiketelo bu na kuezwiwa. Sesitatama, kubeeleza. Kuzwa foo, sepiso.

⁹⁵ Mi, he, ki mukiti. Mi fani kona fo munyaliwa—munyaliwa ha amuhela libizo la munyali. Ha sa li anosi cwale ka libizo la hae anosi. Unga libizo la munyali.

⁹⁶ Mi cwale Keleke haina ni mukiti, iba ni lisepiso za yona, mi kipeto i amuhela Libizo la Munyali. Konakuli Ha isali keleke ya lifasi. Yona seli Keleke ya Mulena Jesu Kreste. Amen. Isiñi . . . Ha ni talusi, kuli, ka libizo. Ni talusa, kuli, ka Kupepwa, ka sibupeho, ka mata a Mulimu. Ka Niti ye patuluzwi ya Mulimu, mwa pilu, Iba Keleke ya Sikreste, Keleke yetuna ya Bukreste ya buapositola ya silundwamanji. Iba siemba sa Keleke. Mi Ha eza cwalo, Musali . . . Kreste u kenya mwateni Moya wa Hae Tota, Bupilo bwa Hae tota. Mi Bibebe iize, ku Adama ni Eva, kwani, “Ha mu sa li bababeli, kono alimuñwi.” Mi cwale musali, Keleke, ha i nyezwi ku Kreste, ha isali bababeli. Ki Alimuñwi. Kreste ku wena! Amen. Kona cwalo. Bupilo bwa Hae bu tiszwe ku wena, konakuli uba Munyaliwa.

⁹⁷ Mi, taba yeñwi, kasamulaho amano amuhela buitamo bo kaufela, ni zeñwi cwalo, mi mukiti so bulezwi:

98 Inge, musala ka libizo la musala ka neli Broy a si ka nyalwa kale. Cwale, ha sa li wa ba ha Broy. Yena seli mu Branham. Cwale, ha sa li Broy. Yena ki mu Branham.

99 Mi ha mukena ku Kreste, ha mu sa li ba lifasi ni kamuta. Mu ba Kreste. Mwabona? Hauna taba ni lika za lifasi. Li shwile ku wena. “Kakuli ya lata lifasi, kamba lika za lifasi, lilato la Mulimu mane haliyo ku yena.”

100 Kacwalo, mwa bona, haukoni kuba Mukreste wa kuipangela. Wakona kuba wa kuikangabeka, ya ipulela fela kuba Mukreste.

101 Kono haukoni kuba Mukreste, ube ya cwalo, konji Kreste ha i kenyize Iliyena mwateni ka kolobezo ya Moya o Kenile, ku wena. Fohe kipeto u tamahani ni Yena. Ha mu sali bababeli. Mu Alimuñwi. Kreste na sepisize kuba ku luna, sina Kreste mwa na bezi ku Kreste. “Na ni Ndate lu nto Iliñwi. Mina ni Na lunto Iliñwi.” Mwabona? Kreste ku luna! Kaufela za nali zona Mulimu, Na li sululezi ku Kreste. Mi kaufela zanali zona Kreste, Na li sululezi mwa Keleke, kuli a zwelepili musebezi wa Evangeli.

102 Mi luba cwalo, isiñi ka libizo la kuikupulela, kono ka buniti ya Moya o Kenile wa Bupulo o lu tamahanya ku Kreste. Mi, ni ka mata a zuho ya Hae, lu zusizwe kwa lika zeshwile za lifasi, mi lulinzi ni Yena mwa libaka za Mahalimu. Amen. Na lata cwalo. Busihu boo, lu inzi mwa libaka za Mahalimu ku Kreste Jesu, mwabona, lu zuhile ni Yena; lushwile kwa lika za lifasi, mi luapezi Kreste. Mi ha apala Kreste, kona kuli lifasi lishwile, kipeto ha lu sa tokomela za lifasi. Lifasi li shwile ku luna. Mi luna . . . Mi li shwile ku luna, mi ni luna lu shwile ku lona.

103 Wena u mutu ya shutana, butu bo bu shutana, kakuli u sibupiwa sesinca. Pupo! Isiñi pupo yeswana, ye itutile; isiñi mu—mu mutu ya fetuzi litali lelinca. Kono mutu ya shwile, mi ya pepilwe sinca, mi uba sibupiwa sesinca ku Kreste Jesu, mi Moya wa Mulimu yapila upila ku mutu.

104 Cwale, kuswana fela inge musali ya si ke kuba Broy, ki mu Branham, mi uzamaya ka libizo leo.

105 Mi Keleke ha i sali hya lifasi, kono i mwa Libizo la Kreste, I cwalo. U tamahani ni Yena, ka Bupilo bwa Hae Tota.

106 Kana mukile mwa bala mwa Mañolo, kuli mutu wa pili, ya na bupile Mulimu, nebali mwa—mwa bubeli? Adama na li mwa bubeli ali Adama ni Eva, kubulela ka moya, kono nako ya eza mutu wapili mwa sibupeho sa Hae luli. “Mi Mulimu ki Moya.” Kono, ha Na ba beile mwa nama, A ba kauhanya. A zwisa moya wa buuna, a ubeya ku muuna, ni kuzwisa moya wa busali ni ku ukenya ku musali.

107 Cwale, ha mubona musali ya eza inge muuna, kuna ni se si fosahalile. Ha mubona muuna ya bata kuezwa inge musali, kuna ni se si fosahalile. Kacwalo ku bonahala inge kuli lifasi kaufela

li fosahalile, kacenu. Baana balika kueza inge basali; basali inge baana. Yeo ki niti. Luli ki niti.

¹⁰⁸ Cwale mutalime. Ki niti yekwanile hande, kuli Mulimu ha ngile ni kubupa mutu, ni kubonisa kuli Na sa li lati kuli lizwe mwa sika kaufela se si shutana, musali na si yo mwa pupo ya makalelo. Kacwalo ha yo mwa pupo yeo, kono ki siemba sa Adama. Ki sibupiwa se si zwile ku zebupilwe. Aya kwa neku la Adama, isiñi kueza sibupiwa sesiñwi, kono kunga siemba sa sibupiwa ni kueza sibupiwa sesiñwi ku sona. Mi Azwisa moya wa buuna onoli ku Adama. . . Mi anga moya wa busali onoli ku Adama, nitaluse, ni ku u beya ku musali. Kacwalo, bubeli bwa moya ni mubili, za ba nto iliñwi.

¹⁰⁹ Neli mufuta omunde wa za na ezize Mulimu fa Kalvari. A nga Kreste, ni ku Mu tamahanya kwa Keleke, ka neku la lisila le li pazuhile, A tisa Mali ana kenisize mutu, a kenisa nama ya Keleke, ni kubeya Moya wa Mulimu yapila, ya na zwisize sifapano sani, kuzwa ku Kreste, ni ku U beya ku mutu. Konakuli iba alimuñwi. Baba alimuñwi. Kreste ni wena mu alimuñwi.

¹¹⁰ Mi wena ni muuna hao mu lukela kuba alimuñwi. Haiba kuna ni se si shutana, konakuli kuna ni se si fosahalile mwa kutwano ya mina.

¹¹¹ Mi haiba kuna ni se si shutana ni luna, ku Kreste, ha lu lumeli Linzwi la Hae, kubulela kuli, “Oh, zani neli za mazazi amañwi,” kuna ni se si fosahalile ni kutwano ya luna ni Yena. Haiba mu li, “Mazazi a limakazo a felile; hakuna foliso ya Bumulimu; hakuna kolobezo ya Moya o Kenile,” mubeya seo kwa mulaho kusili, seo sibonisa kuli Moya wa Kreste hauyo ku wena.

¹¹² Kakuli, “Kwa simuluhho nekuna ni Linzwi, mi Linzwi nali ku Mulimu, mi Linzwi neli Mulimu. Mi Linzwi a ezwa nama.” Mi cwale Linzwi la Hae halise li ba butokwa ku wena, konakuli, mwa bona, wena ni Kreste mu ba alimuñwi kanti. “Ha muina ku Na, ni Manzwi a Ka aina ku mina, mwakona kukupa se mu lata,” kakuli haisali mina nihanyinyani. Ki Linzwi la Mulimu, Kreste ku wena. Mu fetuha kuba alimuñwi. Ku lukile.

¹¹³ Mi, nto yeñwi, kasamulaho amano eza cwalo, kasamulaho amano taleleza buitamo bwa hae, ni kunga linyalo la hae, ni kunga libizo la muuna ya na kaba muuna hae, libizo la munyali, kipeto uba muca sanda kwa lika kaufela za luwile. Ki muca sanda wa lika kaufela. Musala hao ki muca sanda kwa lika kaufela zo luwil.

¹¹⁴ Mi yeo kona taba yateni ni Keleke mo iinezi, kambe Ikona fela kuziba cwalo, ka kuba siemba sa Hae ni Moya wa Hae ku Yona. Na ize, “Misebezi ye Ni eza muka ieza ni mina. Yemituna mane ku ye ki ye muka eza, kakuli Ni ya ku Ndate. Fa nako nyana, lifasi halina ku Ni bona; kono mina mu ka Ni bona, kakuli Ni kaba ni mina, mane nihaiba mwahali ku mina, kuisa kwa

mafelelezo a lifasi.” Konakuli ki Kreste ku mina. Mu swalisani hamoho, mi mu ikabela sanda ni Yena.

¹¹⁵ Mi haiba Nali fa lifasi fa, ki sikamañi sa Na ka eza? Taba yeswana ya Na ezize kwani, kakuli Yena wa swana maabani, kacenu, ni kuyakuile. Na ka tokomela musebezi wa Ndate. Na ka folisa bakuli. Na ka eza limakazo. Na ka eza ona cwalo fela za Na ezize ha Na li fa lifasi fa, kakuli Yena usiala ya swana maabani, kacenu, ni kuyakuile. Ki kupetahala fela. Leo kona linyalo.

¹¹⁶ Kono, cwale, kucwani haiba musali yo anyalwa, u nga buitamo bo kaufela ni lika kaufela, mi uba musala muuna yoo, mi ki muca sanda kwa lika kaufela za luwile, ni zeñwi cwalo, mi kipeto ukala kulyangunuka? Ukala kuba ya filikana filikana fela. Ukala kuba, ya mata mata ni baana basili. Isiñi zeo fela, kono aikabele lilato la hae ni babañwi. Muuna ni musala hae, lisepiso kaufela ze ba ezize, mi kipeto waya kwande ni kukala ku ikabela bupilo bwa hae ni babañwi, lilato la hae ni maikuto a lilato ku babañwi.

¹¹⁷ Kona babañata baba ipiza kuli Bakreste baezanga, muikabela lilato ni lifasi: kubapala, kubina, kulaula, kuina kwa ndu kuzwa mwa mikopano ya litapelo, ku inela kubuha televishini, lika za mifuta kaufela ya lifasi ze ngile sibaka sa lilato la Mulimu, mwa pilu ya keleke. Se ibile mwa kufilikana. Se ikeluhile kuba yelyangani. I latelezi baana basili. Isweli kuikabela lilato la yona. Ukanga sabulishumi sa hae sa lukela kufa kwa keleke; uka i tusisa sona kwa lika lisili za lifasi. Ika . . . Kufita kulata Mulimu ka mukwa wa lukela kueza ka ona, ni kupilela Mulimu, ni kulata kutaha kwa keleke, konji mane ku mu kombelela kuli atahе mane.

¹¹⁸ Kiñi, Na ziba, kwanu ha ki kale hahulu, mu—mu mukutazi na ni bulelezi kuli na lumile litapelo makadi a litapelo zeñata hahulu . . . makadi amañata hahulu, kuli batu ba saine, kuli bakone kulifa kutaha kwa sikolo sa la Sunda mbweshwa ka likweli zesilezi mwa silimo ni silimo.

¹¹⁹ Mi Ne ni boni musizana yomunyinyani kwatasi a lilundu kwani, kone Ni sweli kubeleka. Mi kiha zwa kwani. Mi Ne ni yemi fa munyako, a ngongota fa sikwalo, mi kiha taha kwa sikwalo. Mi nali alimuñwi wa babañwi mo ba bapali ba mbola ya mazoho, mwa ziba.

¹²⁰ Inge sikwata se ne ba sweli mapokola kwanu mwa Phoenix maabani busihu, Na lumela neli cwalo, kueza kulyangana ko kunca kwa—kwa rock-ni-roll, kamba mianda yemibeli, kamba neli sikamañi kaufela, mi nebana ni kuba ni mapokola kutaha kubona. Mitangana, kana ha mu utwisisi kuli wani ki moya wa diabulosi nji? Mwatasa susumezo, kufitela ba palelwa kuziba sene bali sona, mwa mikwakwa, inge ba tundana cwalo.

¹²¹ Inge babañwi batu ba lisheha baa, kamba babapali ba makadi ba, ni mikiti ya kubapala, ni zeñwi cwalo, ye taha mwa

sibaka, mwa muleneñi, mwa muleneñi mo ne Ni inzi. Mi basizana ba sanana ba tubula liapalo zabona zamwahali ni ku li nepela fa katala, kuli mushimani yo a napule. Kikuli ha mu lemuhu kuli yani ki diabulosi? Ki moya wa mazazi a maungulo. Luli. Ki maswabisa luli. Ki fo he cwale, se li kusitana.

¹²² Musizana yo, uzwela fande, inza itibezi cwalo. Na sa zibi mane kuli Ne nili. . . Na libezi kuli ni yemi mwa munyako. Mi ki hali, “Oh, mu ni swalele. Ni libezi kuli u yemi fani.” Mi kiha tubeta mucaha yani fa silimba mwa moya, kamba neli cwani kaufela, mi ali, “Ni ka ku katanyeza fa Grfeenbrier Patch,” kamba neli sikamañi sani kaufela. Ne ba kaba ni mufuta wa kubina busihu bwani.

 Mi se Nili ku Dr. Brown, yanali mulikana ka.

¹²³ Ki hali, “Kopano ya hao icwani kulo kwani, Billy?”

 Ali, “Kihande.” Se nili, “Lu sweli ku ba fa mulyani yani.”

 Mi ali, “Ki mulyani wa mufuta mañi?”

¹²⁴ Se nili, “Lievangeli. Zeo luli li ba konisa kutaha ka nako kaufela.” Mwabona?

¹²⁵ Mi a ni bulelela ka zani, inza nyatela mapampili ani. Mi se Nili, “Dr. Brown, kikuli unahana kuli mubapali papali ya mbola yani fa silimba kikuli uka eza kuli musizana yani a nyatele ukaba kwani busihu bwani? Batili sha. Na ka bulukisa litino ka kubata ku li lekisa litino za na tinile, ka kuya kwani.” Kiñi? Ki sesiñwi ku yena se si tamahani ni yena, ki moya, kwa kuitabisa kwa lifasi kwani.

¹²⁶ Mi kufitela Keleke ya Mulimu yapila, ye bizwa Munyaliwa wa Kreste, abe ya tamahani ni Mulimu sina cwalo, na ka capwaela mwa lifasi, mwa lifasi le lizupa za lifasi la sibi, kufitela a tamahana ni Mulimu mwa nzila yakuli, kufitela pilu ya hae itala hahulu ka kanya ni mata a Mulimu, kufitela apalelwa kubona sika sisili kwanda Kreste. Yeo ki niti.

¹²⁷ Sani kona se lu lukela kueza. Wani kona mulelo fela unosi, tukiso inosi yeo Mulimu anani, ki kueza nto ye cwalo. Ha u lukeli kuba ya hapilwe mwapilu ka lika za buhata. U swanela kupepwa mwahali, isiñi kuswaliwa mwa lizoho, kamba kutisa liñolo mwa keleke. Kono kupepwa mwa Keleke ya Mulimu yapila, ka kufetulwa, ka mata a zuho ya Jesu Kreste, seo si kueza sibupiwa sesinca ku Yena. Amen. Seo sa li otolola hande. Seo sa li otolola hande. Luli. Ku lukile.

¹²⁸ Uba ya takana. Ukala kuikabela lilato la hae ni babañwi, lika za lifasi, kuitabisa kwa lifasi, kuya kwa libaka za sa lukeli kuya, kubulela lika za sa lukeli kubulela.

¹²⁹ Kwanu nako yeñwi Ne. . . Neba na ni likalibe. . . mufuta wa mukiti wa keleke fa ndu ya fahalimu. Ne kuna ni se ne si eza mwa malibela a ndu ye. Mi Na mi bulelela, Ni utwile litaba zeñwi zemaswe hane Ni li muezalibi, kono, mukopano wa musali

yani, Na li kuba ni utwe fateni litaba za lishano mwa bupilo bwaka kaufela ze cwalo. Mwakona ku nahana, kuli mutu ya bizwa Mukreste, uka lumeleza masila a cwalo a zwe kuyena?

¹³⁰ Hamukoni ku ka mezi amande ni mezi a masila mwa lisima leliswana. Ha u cimbeke buleke mwa lisima, mi bu taha ni mawili-wili mwatani, kona mo lu libizeza. Ha mu ka beya buleke fafasi hape, bu ka tisa nto yeswana. Lisima litokwa kuyubiwa, ni kutazwa ka mezi a mande a kenile.

¹³¹ Boo kona butata bo buli ni lifasi kacenu, kubulela ka silundwamanji, kuli litokwa kuyubiwa, ni kutazwa ka mezi a kenile a Mulimu azwelela kwa Lihalimu. Pilu yalona se ibile mwa simbotela za lika kaufela zetaha mwatani. Lina i balati ba mifuta kaufela. Bibebe ibulezi kuli li kaba cwalo. “Ba ba lata minyaka hahulu kufita kulata Mulimu, baba na ni ñole, baba seba batu ka buhata, baba sina buiswalo, ni baba toya batu baba lukile.”

¹³² Mubone musali ya lika kupila ka kuluka, muuna ya lika kupila ka kuluka, uba “mupikuluhi ya kenile,” u ba ya “fitelezi mwa tumelo,” kamba nto yeñwi ya kale. Ki sibulayi. Wa kendilwe mi u hanilwe ki sicaba sa lifasi le. Yeo ki niti.

¹³³ Kono kana mukile mwa ziba kuli Keleke ya niti iswanela kueza? Mwa Testamente ya Kale, hane ba na ni—ni sitabelo, ne ba bulaya nyunywani iliñwi, ni kusasa mali fa nyunywani yeñwi, yeñwi ye se shwile; mi kipeto ifufela kusili, kusasa mali a nyunywani ye shwile. Mi Keleke ha iba Munyaliwa wa niti wa Jesu Krete, ika lwala Mali a Jesu Krete ku ku Yona, ku afafaleza fa mubu, kubiza kuli, “Uyakenile, uyakenile, uyakenile, wena Mulena.” Buino bwa hae, yena kalulo ya hae kaufela ya tato ya Mulimu. Siswaniso sa hae kaufela ikaba sa Mulimu. Hakuna se mukona ku kulubela.

¹³⁴ Ki kabakaleo sicaba si tahanga kwa keleke, ni mane. Isiñi ku to bapala makadi kamba zeñwi, kubina mwa malibela, kuba ni mikiti ya malyalya ni lika zeñwi. Zeo ki za lifasi. Mi haluna kukona kubapiswa ku zona, mi maswabisa ku luna ka kulika cwalo. Lu lukela kukutaza Moya o Kenile, mwa mata, ni zuho ya Krete. Luna ni sesiñwi se ba sina bona. Ha lu pileni, isiñi ka kulika ku ba likanyisa. Lu pile kuya ka se lu ziba kuli si lukile. Lu pila ku Krete. Jesu naize, “Ha Ni ka nanulwa, Ni ka bizeza batu kaufela ku Na. Mina mu lizwai la lifasi. Kono lizwai ha li se li sampukile, kipeto halisana tuso kwanda kusululiwa ni kuhatiwa ki batu.” Bupaki bwa luna!

¹³⁵ Ki kabakaleo, neba likwata zaluna za Mapentekota, sina mo Ni toezi kubulelelanga cwalo, likwata zaluna za Mapentekota lisweli kukena ona mwa nto yeswana yani, kukena mwa sizo se si swana. Mi ki kabakaleo sicaba ha si bulela kuli habana ze ba bulela kuli bana ni zona. Yona Keleke ya muzamao wa pentekota ye ilukela kutamahana hamoho ni mata a Mulimu

Yamata kaufela, kufitela ona Bupilo bwa Jesu Kreste luli bu ka bonahala ku Yona.

¹³⁶ Kono lubata ku swanisisa kwa lifasi. “Lu ka eza cwalo, nihakuli cwalo.” Mwabona? “Lu bata kuba ni nzila ya luna ka zona.” Kono ha lu lukeli kueza cwalo. Ku fosahalile kueza cwalo. Likeleke liswana fela inge musali, ya lyangani.

¹³⁷ Taba yapili mwa ziba, uba fela hande, kwa simuluho Mulimu na pepa Keleke ya pentekota ye, mwendi myaha ye mashumi amane kamba mashumi aketalizoho kwa mulaho. Ne ipila ka kukena. Nali ya kenile. Mata a Mulimu nali ni yona. Kono halunze luzwelapili, lwa kala kuswana ni lifasi.

¹³⁸ Taba yapili mwa ziba, luswanela kuba ni muyaho omutuna omutuna luli o lukela kuba omunde ofita wa ba Methodist mwa lilulu leliñwi. Luna ni kuba ni nto yetuna hahulu, nto yetuna luli, ni nto yeñwi yetuna hahulu, ni nto yetuna luli. Ki maswabisa. Buñata bwa luna lu ikuhumusanga ha lu ba ni. . . Muzwale wa Pentekota ha bona mutu ya wile, musebezi nyana olikani, kamba keleke yelikani fela, mi baya kwa keleke yetuna. “Lu ba siemba sa keleke yapili, kamba keleke yetuna,” kamba nto yeñwi ye cwalo; ku inyangifaza.

¹³⁹ Se mu tokwa ki Moya o Kenile, ku mi pompolola hanyinyani, yeo ki niti, kuli uzize kolobezo ya niti ya Moya o Kenile uka tisa kuli ya apezi suti ya tuxedo akumbatele ya apezi obolosi ni kubulela kuli, “muzwale.” Kiniti. Puluso ya nako ya kale, mata a Mulimu Yamata kaufela, eni, sha, si ka eza kuli wa ndelesi ya siliki akumbatelane mazoho ni ya tinile ya calico, ni kubulela kuli, “Kezeli, Na ku lata.” Luli nakulata.

¹⁴⁰ Kono ha lu kala kuzamaya ni lifasi, lu pikuluhiswe ka mandinda. Keleke ya luna ina ni zona. Ha lu lukeli kuambola ka ba Methodist ni ba Baptist ni hanyinyani. Ki luna kasibili. Zeo li mwahala litulo za luna. Ki kabakaleo Moya o Kenile ha u sa zamayi. Kona ha Ni bulela kuli Mulimu hakoni kubeya tumelalano ya Hae fa kopano ifi kaufela busihu boo. Kakuli, Bamacaba ne ba si ka ngiwa kuba naha. Nebali sicaba se si zwa mwahala Bamacaba, ka Libizo la Hae. Mulimu uka nga mutu anosi.

¹⁴¹ Cwale, Ni sepa kuli likopano za luna lieza musebezi omunde. Zeo li lukile. Kono hamukoni ku itinga ku zona, kuli, “Ni wa pentekota, kakuli Ni wa siemba sa kopano ya Pentekota.” U ba pentekota ha uba ni kutwisiso ya pentekota. Hanina taba kamba u wa siemba sa keleke ya Katolika, u wa pentekota. Hamukoni ku ongaonga Pentekota. Pentekota ki kutwisiso, isiñi kopano. Mi yeo ki niti.

¹⁴² Kono luna sicaba sa Pentekota lu kalile ku nahana, kakuli luna ni libizo la Pentekota, lwakona kuzwelapili ni kupila mwa lifasi, kueza sika kaufela se lubata. Lu swana sina kupahama tawala ya Nimrod; i ka bulumuka ku ba mufuse. Inge sapalo sa

feiga sa Adama; lika kutela. Inge lukwakwa lwa Siegfried mwa France, lukwakwa lwa Magnot mwa Germany; ne lu lubilwe.

143 Kakuli, hakuna tawala isili, hakuna mayemo asili. “Kono Libizo la Mulena ki tawala yetiile kuli yeo ba ba lukile bamatela teñi mi bafumana buiketo.” Ha u matela ku Lona, unga Libizo, lona Libizo; isiñi fela kubiza Libizo, kono ki Libizo ni mutu yo uli yena, Kuswana sina Kreste mwa bupilo. Amen. Ki Yomunde. Eni.

144 Keleke iezize ze swana, kueza buhule bwa moya, sina musali ya ka ikabela lilato la muuna hae aikabele lona ni muuna usili. Musali yoo ha swaneli kupila ni yena. Mwa ziba cwalo. Mi cwale keleke haikala kuikabela kutwano ya yona ni lifasi, Mulimu ki Mulimu ya lifufa. Na lelekile Isilaele bakeñisa ona zeo, mi ni Mwana Hae uka i leleka ka mukwa oswana.

145 U ka ba ni Munyaliwa ya sina mañonde ku Yena. Amen. U tapile ka kutala ka Mali a Hae tota. Yeo ki niti. Kacwalo lwa bona fo lu yemi, sinawenga si itukisize kutaha.

146 Cwale, lu fumana kuli ueza buhule bwa moya, kuzamaya ni lifasi, kubulela nto isili, ni kupila ka mufuta o shutana. Zeo halina kubeleka. Se ilukela kueza keleke, ki kueza sina Estere mwa na ezelize. Estere na hanile mikabo ya lifasi.

147 Lwa i ziba kuli buka nyana yani ya Estere, kuli mane Morodekai. . . Malumahe nana ni mwana musizana. Mi nali kwani ka linako za puso ya Mamede ni Maperesia. Ki mufuta omunde luli mwani. Mulena, alimuñwi wa malena babatuna ba lizazi lani, aba ni mukiti omutuna. Mi abiza mulena wa musali kuli atahе bukaufi ni yena, kono a hana kueza cwalo. Na hanile kutaha. Kacwalo ki sikamañi sa na ezize? Na swab isizwe hahulu, na sa zibi sa kueza, kuli musala hae luli na ka mu nahela kutaha.

148 Ni sepa kuli zeo za swana luli sina Kreste kacenu. Kreste u lumemile kuina ni Yena mwa libaka za Mahalimu, mi lwa swaba ka zona. Batu babañata ba swaba kubulela kuli bana ni kolobezo ya Moya o Kenile. Sicaba sa mapentekota, yeo ki niti, ba swaba ka kubulela cwalo. Lwa Mu swabela.

149 Mi kacwalo mulena wa musali na si ka taha. A hana kutaha. Ne li mu swabisize. Sifateho sa hae sa fubela. Batu kaufela ba iponela.

150 Ha ni zibi haiba sifateho sa Jesu ha si fubelangi, nisona, Ha lu biza kuba kwa musebezi, abiza muzamao wa Mapentekota kuba ni kutwano ni sizwale, mi luna lu ongaongilwe hahulu mwa likwata zenyinyani kufitela lu palelwa kuutwana ni babañwi. Lu cwalo, lu sweli kuba hahulu ba lifasi ni lika ze cwalo, lusweli kuswabela libizo la Pentekota. Batu babañwi ba saba. Muli, “Kihande, Ni—Ni wa. . . Ni Mukreste, kono. . .” Ni tabile kuli Ni na ni kutwisiso ya pentekota. Amen. Ni tabile kulwala libizo

la Jesu Kreste. Ki lithonolo lelituna hahulu ku ze Ni kile naba ni zona, ka kubulela kuli Ni siemba sa Hae.

¹⁵¹ Cwale lu fumana cwale, kuli, abiza baelezi, kuli aba buze sa lukela kueza. Mi se bali, “Haiba taba ye izwelapili cwana, basali babañwi kaufela mwahala naha ba ka ikungela mutala wa mufumahali wa pili.”

¹⁵² Eeni sha, zeo kona ze ezahala busihu boo. Ni talima basali babañwi baa. Ni sepa ha ni mi filikanyi, mi ibo Na mi filikanya, Ni sepa na filikanya. Uh-huh. Kiniti. Kulika kuba ni mukwa wa yena mufumahali wapili yo, ni litho ze kukuzwi. Nali kuba ni bone nto yecwalo mwa bupilo bwaka kaufela.

¹⁵³ Zazi leliñwi nekuna ni musali ya an tile mwa sintolo ha ne Ni libelela musala ka, mi toho ya musali yani neli yetina *cwana*, mi na ipeile mipende ya mubala wa butala mwa meto. Se nili, “Kuta mwa mulaho, Sipuku tuwe. Ni kaba hande.” Ne li sika se si sabisa hahulu. Ne si ka ku sabisa. Ki sikamañi seo? Mufumahali wapili. Ki mufumahali wapili. Kona cwalo. Mi ba kopisa mutala ka sani.

¹⁵⁴ Mi mutuhele ni bulele se cwale. Ha ni si buleli ka lisheha, kono mwa nguli, kuli mukone kubona. Kona se musweli kueza mina Kakreste baba hulile se muezwa kwa banana baa. Luli ki niti. Mu lukela kuba mitala. Mina Mapentekota baba ipapata kuba ni Moya o Kenile, mu lukela kuba mutala wa ba Methodist, ni ba Baptist, ba Presbyterian. Isiñi sina mufumahali wapili, kono sina Jesu kona mo lukela kubela. Wa mi bulelela mwahali *Mo* sa kueza, mwa ku si ezeza. Lu lukela kulatelela litaelo za Hae ni mitala. Kono cwalo kona mo lu li fumanezi. Estere . . .

¹⁵⁵ Mulena wa musali yoo, nasika li teezeza nmane. Na si ka taha; a mu utwisa maswabi. Ali, “Haiba—haiba mufumahali wapili yo mwa naha uba sina mutala o cwalo, basali babañwi kaufela ba ka eza zeswana. Kacwalo he muuna ha biza musala hae, uka li, ‘Zamaya u yo tulela mwa nuka.’” Mwabona? Mushimani, luli na bulelezi kale America, nji cwani? Cwale, lu fumana kuli, ka kueza cwalo, mi nekuna ni muuna yana nani butali ka yena, ataha mi a to eleza mulena. Ki hali, “Nto ya kueza ki ku mu leleka mwa kopano. Mi a ku lumeleze mwahala naha kaufela, ni kubiza balanjo kaufela babaliteñi, balanjo babanyinyani, mi teñi uikungele mufumahali.”

¹⁵⁶ Ne si tabisize mulena. Kacwalo aba luma, mi aluma ni babeleki ba babaleli ba basizana, ni babañwi cwalo, mi ba ya kuyo—kuyo biza basizana kaufela bene ba fumani, basali babande mwa mibuso kaufela ni libaka za kwahule za na busa, yaneli nto yetuna hahulu mwa lifasi.

¹⁵⁷ Mi amano eza cwalo, za taha ku musizana nyana wa Sijuda yoo. Nali wa mufuta wa mutu ya kendilwe cwalo, kakuli, sina Bamacaba, mwa bona, na kendilwe kwa neku leliñwi. Mi na sina

ndate ni me. Mi Morodekai, malumahe ki yena ya namu uta. Mi nana ni kuya, kuli abe ya swanela.

¹⁵⁸ Mi kacwalo sene ba ezize, nebana ni kunga basizana baa kuli baikenise ka likweli zeñata. Ne ba na ni kuba sasa sende ni kueza mikwa kaufela ya mitinelo, ni kuba tapisa kukena, kuli bakone kutaha fapila mulena.

¹⁵⁹ Cwale, cwalo kona lifasi mo li batela ku keniseza keleke kacenu. Ku i apesa sina lifasi; kuswana ni lika za lifasi; kulika kuba ni ma membala babañata mwa sika kaufela mwa kopano yabona. Mawi! Ki not yeutwisa bumaswe. Kopano iliñwi ilika kufita yeñwi, ikenya yeñwi kuba membala. Mwakona kuba kenya mwa kopano ye, kono habana kutaha mwa kopano ya Kreste konji haiba ba kenisizwe ni kupepwa sinca ka Moya wa Mulimu. Yeo ki niti. Bakona kuba ni mabizo a bona mwa buka mo, kono isiñi kwa lihalimu Kwani, mwa Buka ya Bupilo ya Ngunyana, kufitela ba ñozwi ka Mali a Mulena Jesu.

¹⁶⁰ Basali kaufela, baikenisa ilibona hande, kuli ba bonahale hande. Mi, oh, Na akaleza mo ne ba kenezi ka kubonahala hande, mwndi neli kuswana ni mufumahali wa mulena wapili ni zeñwi cwalo. Ba ikenisa ili bona hande kakuli ne baka taha fapila mulena.

¹⁶¹ Ni sepa kuli zeo kona zesweli kuezahala mwa likeleke zaluna kacenu. Basweli kuikenisa ilibona hande, leo ki lifasi, kakuba ni minyaka ya lifasi ku yona, kueza lika za lifasi, kuba ni silikani mwa lifasi, ka kunahana kuli bakona ku kopana ni Mulena. Mulimu haana taba ni zeo. U li toile zeo. Kono lubata hahulu kueza sina lifasi.

¹⁶² Zeñwi za likeleke zaluna, Ni bulezi, li tuhelezi miambeso ya milao fafasi, kunga madikoni ni babañwi cwalo, mwa keleke, mi fokuñwi balisana, baba se ba nyezi linako zene kamba ze ketalizoho, mi—mi babañwi ba bona ki ba zubi ba kwai. Bali, “Baka—baka ituhela zeo inge liezahala. Kaufela ba kaba fela hande.” Banga muuna mwa manwelo a bucwala a busihu, ni ku mu beya fa katala busihu bobutatama. Ha ni lunmeli mwa lika ze cwalo. Ni lumela kuli mutu una ni ku nyakisiswa, yeo ki niti, kulikiwa. Na mi bulelela, linako zeñata ye lu ka biza . . .

¹⁶³ Ni lumela mwa kolobezo ya Moya o Kenile. Ni lumela mwa kubulela ka malimi, kono Ni sepa kuli lubeya hahulu tiisezo ku zeo. Muuna wakona kubulela ka malimi, ni musali wakona kubulela ka malimi, mi haiba bupilo bwa hae ha buswani ni malimi asweli kubuela ao, kona kuli ki malimi a fosahalile, kakuli Moya o Kenile uka ku konisa kueza sina Bibebe. Li ka kutisa kwa mutalelela wa sibupeho sa Kreste.

¹⁶⁴ Munge mutu ya bulela ka malimi, kacima cima hahulu ka kulwana ni saha yebuhali, ni kuseba bo muyaha tuko, ni lika kaufela ze cwalo. Kiñi, mubiza seo kuli Moya o Kenile? Haukoni kuba ona. Batili, sha.

165 Moya o Kenile ki kuishuwa, tabo, kozo, pilutelele, bunde, musa, tibeledo, tumelo. Moya o Kenile, kona muselo wa Moya, o Moya o Kenile o pakelana ni Keleke ya Mulimu yapila, bunde, ni kuikuteka, kuishuwa, lilato la kulatana yomuñwi ni yomuñwi, pilutelele.

166 Haiba muzwale a fosa, usike fela wa munata kamba nto yecwalo. U mu latelele ni kubona haiba wakona ku mu kutisa. Usike wa libelela kuli mukutazi aezed zeo. Wena u li eze, mutu usili fela. Mukutazi hakoni ku lieza anosi, kamba neba bona madikoni. Mañi ni mañi, ki membala wa Mubili wa Kreste wo, ulukela ku zamaya kulatelela mutu. Luna ni . . . Mi haiba luna ni Moya wa Kreste ku luna . . . Na lutile nguli yetuna. Ne ba siile ze nainte ni naini, mi ba yela iliñwi. Kona ze lu lukela kueza. Kono luna lu bulelanga kuli, “Oh, amubasiye ba zamaye.” Ha lu swaneli kueza cwalo. Lu swanela kuba ni musa, kuswalela, pilutelele. Wani kona muselo wa Moya.

167 Cwale, luipumana cwale, Estere yani, kasamulaho wa kuba . . . Ne ba mubeile ku iliñwi ya libaka ze, kuli akone kuikenisa, kuli ato bonahala hande fapila mulena. Mawi! Na hanile. Na sa li lati. Na bata kuzwela fande ka mwa na inezi. Amen.

168 Luna ni kacenu likeleke ze bata kueza sina lifasi, kamba kakuli lu ba batuna. Mulimu ali, “Nako yeñwi nali yomunyinyani, a Mu pilisa. Kono ha yo ba yomutuna, kipeto ba Mu libala.” Yeo ki niti.

169 Ha ne luna ni likapa mo mwahala lipula kokuñwi, ni kambuli, inge lu sweli kuliza ka mazoho aluna; ni gita ya kale, kuiliza ka lilata; ni kuba ni mukopano mwa mukwakwa, ne muli ba banyinyani. Kono ha lu to ba ni miyaho ye likana fo milioni ma dollar akuma foo, ni lika zetuna tuna sona cwalo, mi lu ba ni bungulunde hahulu lu libala ka zeo, yeo ki niti, lu kaba hamoho ni lifasi.

170 Nenili mwa sibaka sesiñwi zazi leliñwi koo, muzwale wa ba holiness, nekuna ni sikwata sa batu bene ba mu sebeleza. Mi haiba musali kaufela na ka zwea fande ka nako ya kunwa kofi, kuli ainwele kofi ka nako ya kuikatulsa, musali kaufela mwahali mwani nana ni milili ye mikuswani mi na ipentile fa milomo. Cwale, mu li, “Muzwale Branham, hauna musebezi wa kubulela cwalo.” Ni nani. Biblele ibulela cwalo. Yeo ki niti.

171 Buñata bwa basali ba Pentekota ba tinanga litino ze lukela kuba za muuna, mi Mulimu naize ki maswabisa mwa meto a Hae. Yeo ki niti. U kulubela cwani kuya kwa Lihalimu ni mukwa o cwalo? Ku bonisa kuli Moya o Kenile hauyo mwatani. Kambe Moya o Kenile no kaba mwatani, No ka ku nyaza. Kiniti. Oh, wakona ku huwa, kubulela ka malimi, kumata mata kwa ni kwa, kubinela mwa moya. Ni boni ma Hindu haba eza cwalo, ni ma Indian, ni lika zeñwi kaufela. Zeo ha li talusi sika, kwanda kuli

kube bupilo mwateni bo bu yemela zosweli kubulela, ili mata a Moya o Kenile, kona a konisa batu kupila ka bulapeli. Yani ki yena Munyaliwa wa Kreste.

¹⁷² Estere na lukela kuba munyaliwa, kacwalo na sa lati nihaiba iliñwi ya mitinelo ya lifasi. Na bata kukena mwahali, ku mulena, ka mwa nainezi fela. Na tinile sina basali ba pentekota mo ba lukela kutinela, ka moya wa kuishuwa. Mi cwale zetabisa ze kaufela, basali bapili ba taha bafita, ni mubinelo wabona omunca wa sipelu ni zeñwi, mulena a ba talima, ni ku ba beya mwa ndu ya mwahali ni bonalutiyo. Kono cwale Estere yo ha to taha fapila hae, mi abona mubonahalelo wa hae o munde, wa kuishuwa, moya wa musa, ki hali, “Yo ki yena. Zamaya u mu tinise mushukwe kwa toho.” Kona cwalo.

¹⁷³ Ha ba apeli ka moya wa mufuta o cwalo, isiñi fela basali, kono ni baana, hape, ba apale ka moya wa mufuta wani. Fo he kipeto uba ya itukisize kuba—kuba Munyaliwa, yomunde, ya likute. Estere na na ikezize ya kenile.

¹⁷⁴ Kuna ni zeñata hahulu ze lu tokomela, ze kwande, oh, ku lukela kuba ni ze feza mañonde, ni zeñata za se, kuli—kuli liezahale.

¹⁷⁵ Kwanu nako yeñwi yefitile, Ne ni yemi mwa—mwa muyaho wa bo sibuhabuhi mwa Tennessee. Na to fita fa sibaka nyana, mi sa bonisa muinelo wa mubili wa mutu. Nali mutu yana na ni bukiti lipaundi ze mwanda ni mashumi aketalizoho kwa bukiti na leka fela masenti a eite-too. Cwale, wena u mutu fela, nji cwani, masenti a eite fo? Mi basali babañwi ba ka eza kuli, bao ki basali ba Pentekota, bakona kutina koti yefeza madollar a faifi-handeleti ya bulizi, haiba inela, ne i ka ba tibisa, mi mane ha ba fiti fa masenti a eite-fo, yeo ki niti, kuya ka za milyani. Yeo kona niti, isiñi lisheha. Yeo kona niti. Masenti a eite-fo, ki yelikana bupi bwa kusasa fa siyaletto sa kuhu, ni kalsiamu yelikani ni zeñwi cwalo. Masenti a eite fo, mu tokomele taba yeo ka tokomelo luli.

¹⁷⁶ Mu ye ko kulekiswa lico mu ka fumana. . . munge mukeke wa mulo mi haiba ku fumanaha liuwi mwateni, ukona kuzekisa restiranti yeo kwa kuta.

¹⁷⁷ Kono uka tuhelela diabulosi inge a ku sululela masila azwa fa mazimumwangala ni makadi a nyendaela mwa mulala, ni ku li mizeleza; uku ezisa kutina liapalo zemasila, basali ba, mandelesi akama amanyinyani inge kakapi ka soseji, ni kuzwela fande mwa mukwakwa sina cwalo. Mi kana wa ziba, kezela ka, Ha ni buleli zeo ka lisheha. Wa ni utwa ka mafosisa.

¹⁷⁸ Teeleza. Ni bulela se. Ha ueza cwalo, mi ka Lizazi la Katulo uka baliwa kuba soozwa. Kiniti. Jesu naize, “Yo kaufela ya talimela musali ka ku mu lakaza u sa mu bukile kale mwa pilu ya hae.” Mi cwale muezalibi yani ha lukela ku yo ikalabela ka kueza boozwa, ki mañi yani? Mina. Ki mañi ya li ezize? Mina.

Yeo ki niti. Haiba uipeya kwande ka mukwa o cwalo, kotalima fapila baana, kubonahala inge lifasi ni kutina inge lifasi.

¹⁷⁹ Ne ni bulezi nako yeñwi, ni musali, Louisville, Kentucky, na ize, “Kihande, teezeza kwanu, Bo. Branham. Ni ka ku tusa kuli u utwisise cwale!”

Se nili, “Eeni, ima?”

Ki hali, “Wani kona fela mufuta wa lindelesi ze ba tinanga.”

Se nili, “Ba sa panganga mishini ye luka libyana ni kulekisa libyana.”

¹⁸⁰ Ki bakeñisa kuli ubata cwalo. Kuna ni se si fosahalile ku wena. Yeo luli kona niti. Ha u ezi cwalo kakuli ki mufuta wa fwashioni. U eza cwalo isi kuli ubata kueza cwalo. U lieza kakuli ki mo batela kuezeza.

¹⁸¹ Wa zuba kakuli ubata kuzibanga. Ha u swaneli kueza cwalo. Ni sepa sika sa bukuba maswe se Ni kile nabona ki musali ya zamaya mwa mukwakwa, inge mo mu bonelanga mutu ni mutu, mota, ni yona kwai yani mwahala minwana ya bona. Kiñi, ki maswabisa. Wo kona muzamao o masila amatuna hahulu o lunani mwa naha, mi madokota ni baituti ba sayansi ba bulela kuli ki kansa yeñata ni zeñwi kaufela. Mi kipeto ba kala kuanya ona lika zeo, ka nako kaufela.

¹⁸² Mubona musali, ya lukela kuba Mukreste, ya ka ikotolola kwande fa likamba, ka za kutapa ko ku ku lyangani, ali kuoma mwa litino za kutapa ni zona kwani. Nina ni basizana bababeli. Ha ni buleli kuli ha ba liezangi zeo. Ba bulela kuli ba bata kuca litalo. Ba ka amuhela kuciswa litalo ki mwana haiba fela Ni pila. Ikaba mwana ya eza *seo*. Mwabona? Ikaba mwana Bo. Branham, ni ba katengo kakatelele *cwana*. Ni lumela kuli ku fosahalile.

¹⁸³ Mi luipiza kuli, “Oh, lu ba siemba sa keleke ya Pentekota.” Oh, maswabisa ku mina! Kiniti. Keleke ya Pentekota i tokwa kukeniswa, kukalela kwa pata kuisa kwa mulaho, ni kufita mwa malibela ni fafasi, ni kupahama fahalimu. Yeo ki niti. Mi kanti, mwahala zona kaufela, kona zende ze lunani. Kono za kona . . .

¹⁸⁴ Kuswana fela sina mwa nako ya puso ya zwelopili ni nako ya Joan wa Arc, France ne i tokwa tukuluho ye mata, kona kuli batokwa tukuluho yenca kuli i ba otolole mwa lika ze ba hanyeza.

¹⁸⁵ Mi keleke ya Pentekota i tokwa tukuluho ya zwelopili. Kiniti. Kaniti ya tokwa. Ki twaniso ya lika ze fosahalile, ni kuamuhela lika ze lukile, amen, kolobezo yenca ya Moya o Kenile: “Keleke iswanela kuikenisa ili Yona!”

¹⁸⁶ Muhupule, haina kuba . . . Haukoni kubulela kuli, “Kihande, *cwale*, Ni wa siemba se, saba Assemblies. Ni wa siemba sa ba Foursquare, kamba ba Church of God, kamba ba Libizo la Jesu,” kamba—kamba babañwi ba bona kaufela. Batili! Hamukoni kukena ka yeñwi ya zona.

187 Mulimu uku biza ka kuba wena unosi. Mi ki wena ya swanela kuikenisa, kakuli, “U biza sicaba kuzwa mwa Macaba, bakeñisa Libizo la Hae, Munyaliwa wa Hae, bona Bamacaba.”

188 Estere na i kenisize iliyena. A kenisa pilu ya hae. Seo kona sa na kenisize. Kona se itokwa keleke: ki kukenisa kwa pilu.

“U kenisa cwani pilu ya hao, Muzwale Branham?”

189 “‘Kutapiswa ka mezi a Linzwi,’ ka Mali a Jesu Kreste.”

190 Bibeke ibulezi kuli ku fosahalile kuli basali baeze cwalo, ni kuli baana ba ba tuhelele kueza cwalo. Bao ki bababeli ba mina. Muuna ya ka tuhelele musala hae kuzwela mwa mukwakwa ni mapunu ona cwalo, ni liapalo ze cwalo, Ni na ni likute leli nyinyani ku yena kakuba muuna. Ki sipupe. Yeo ki niti. U itusisa yena kuba sitapisiso sa mikeke. Maswabisa ku wena. Mu lukela kuba baana.

191 Mi mulisana ya ka lumeleza keleke ya hae kuya ni lika ze cwalo, kusina kututula musili kwateni kuzwa fa katala. Ki muuna wa sisali. Se lutokwa ki baana, ki Evangeli, isiñi babatina masila kwa mazoho, kono ka mata ni ponahazo ya Moya o Kenile, ka Linzwi. Bibeke ibulele lika zee kuli lifosahalile. Kwa fosahala kuli batu baezange zeo, kueza ka nzila yeo. Li swanela kukutazwa, ni kupiliswa, mane kai ni kai. Kamba, keleke itokwa kutapiswa, kukeniswa hande.

192 Estere a tapisa pilu ya hae fapila Mulimu, a zamaya ka kuishuwa ni moya o ikokobelize; yona Keleke ye ka ba Munyaliwa wa Kreste. Cwale, muhupule, Estere na hanile mukabo wa lifasi. A ba ni Moya mwa pilu ya hae, kuli aye fapila mulena.

193 Mi musali kacenu, keleke ye nahana kuli ika yo kena kakuli ina ni ma membala babañata, ki yena ya apezi hande ka bukwala, una ni kopano yetuna, keleke yetuna hahulu mwa muleneñi, ni lika ze cwalo, mu ka li mbwinja ka limaili ze lule haiba mu ka itinga ku zona.

194 Ki moya omunde, o musa, o likute kwa Linzwi la Mulimu, “kutapiswa ka mezi a Linzwi,” ni Linzwi ku wena. Ki kutapiswa. Amen. Keleke i tokwa kutapiswa, kutapiswa kwa Evangeli yetezi. Yeo ki niti. Isiñi fela kutapiswa, licka kono kutapa kwa Evangeli yetezi, ku keniswa, “kueziwa libupiya zenca ku Kreste Jesu.”

195 Munyaliwa wa Jesu ha ki munyaliwa wa masila. Hakoni kuba ni Munyaliwa wa Hae, kuba wa masila.

196 Haiba nji musali na ka taha ku to nyalwa, mi na ka bonahala inge yazwa fela mwa mulaka wa likulube kafoo; muuna ya na ni maoyo ni ciseho hande kuyena, hakoni ku mu nyala yacwalo. Na ka bata kuli atape abonahale hande.

¹⁹⁷ Mi ni keleke ya Kreste haitaha kwa kunyalwa, ka kunahana kuli ikaba Munyaliwa, ni lifasi kaufela inge li mu kakatezi, Munyaliwa wa Kreste hakoni kuba cwalo. Batili, sha.

Ni lukela kuakufa.

¹⁹⁸ Nihaiya yona Keleke ya Kreste, yona ya Mulena Jesu Kreste, Keleke yani ha ki Keleke ya masila sila Keleke yateñi, mane, ni masila a pazauhile a kopano. Ha lukeli kuba membala wa kopano yeñwi yetuna cwalo. Una ni ku ba ya tapile ka Mali, ya lekilwe ka Mali. Ha lu buleli kuli lu ba siemba sesituna hahulu sa keleke, kopano yetuna hahulu, kamba *se, sani*, kamba *sesiñwi*. Una ni kuba ya kenile, ya kenisizwe, ya kenile, yasina litiba kamba nyazo, ka Mali a—a Mupulusi wa hae, Jesu Kreste.

¹⁹⁹ Sina Estere, yena Mutu ya patilwe mwa pilu, Mutu ya patilwe, kuishuwa ni musa wa Moya wa Mulimu, mwa pilu ya mutu; isiñi kanya ni sitopa sa lifasi.

²⁰⁰ Ni bile ni bulelanga kamita kuli lifasi la benya; Evangeli ya monyeha. Oh, ki limaili ze milioni kwahule. Hollywood ya benya; Keleke ya Kreste i monyeha ka lilato, ni bunolo, ni bunde, sishemo. Yeo ki niti.

²⁰¹ Estere na sa lati ku apala ka mukabo wa lifasi. Zani ne li si ke za bonahala inge musala mulena.

²⁰² Mi kana luna, lu bata kuba sina lifasi, mi kana sani ne si ka bonahala inge Musala Mutu ya Kenile? Luna, sina Keleke ya Mulimu yapila, lu apala sina lifasi, mi hni ku bonahala sina Musala Mutu ya Kenile? Kana sani ne si ka bonahala kuiketa ka nama?

²⁰³ Haiya mubona muuna kacenu ya swanela kuba muuna ya kenile; mi fa kutahe musala hae, inge musala muateleli wa naha, iliñwi ya mifuta ya mubonahalelo wa milili sina *cwana*; ni mibala yefubelu kwa neku leliñwi, ni yetala kwa neku leliñwi, ni—ni kubonahala inge kuli u natilwe fa mulomo ni sipentiso; ni lika zeñwi zeo kaufela, inza zamaya mwa mukwakwa, mwa liapalo zekama ze kakatezi fa mubili ona cwalo; ni masito a matelele *cwalo*, inza minyauka cwalo, ni kuweyauka mwa mukwakwa; ni kubulela kuli, “Yani ki musala mutu ya kenile?” Ha ni buleli litaba za lisheha. Ni bulela fela litaba ka mo liinezi.

²⁰⁴ Ne ni tile ku yeñwi ya mizamao ya luna ya Pentekota, kwanu ha ki kale hahulu. Ne ni na ni tende yene tomilwe. Mi mulisana ali kuna, ali, “Musala ka ki mulizi wa siñwañwa.”

Se nili, “Zeo ki zende, muzwale.”

“Kana wa hanisa kuli alize?”

Se nili, “Batili. Batili, sha. Luli ha ni hanisi.”

²⁰⁵ Mi aya ku muina sipula. Muina sipula ali, Muzwale Baxter, ali, “Zeo li lukile.”

206 Ki hali, “Muzwale Branham, taha kwanu. Ni bata kuli u to zibane ni musala ka.” Mi Na ya kwateni.

207 Shangwe mu ni swalele. Mwabona? Ha ni liki, ku lu eza kuba—kuba lishendo. Ni lika kubulela taba fa. Mwabona?

208 Mi musali yani nana ni iliñwi ya mipende ye kalabuzi yee. Ha ni zibi. Lika zani, mwa ziba, kaufela li lukisizwe, mi Nali kuba ni li bone ze cwalo mwa bupilo bwaka; ni ndelesi ye i lo fita fafasi kulo *fa*, ye si ka apeswa kwa mukokoto, kambe mane neisina neba za mwahali. Mi Na—Na li kuba nibone fateni mibonahalelo ye cwalo mwa bupilo bwaka. Mi nana ni masikiyo amatuna inza lepelela sina *cwana*, ni lika zeñata za kuicakelela cakelela.

209 Mi Na talima kwa ni kwa. Na li, “Oh, na!” Ni wa Baptist, mi Na ziba hande kufita zeo. Na talima hape. Na li . . .

210 Cwale, shangwe, le ha ki lisheha. Kono Ne ni bulelezi cwalo muzwale, mi Ni sepa kuli ne li mu tusize. Ha ni buleli cwalo kuli ni be ya shutani; haiba Ne li cwalo, Nenili muipi kanti, mwabona, ni tokwa ku keniswa, nina.

Se nili, “Muñaka, kana ubulezi kuli musala hao ki mulumeli?”

Ali, “Oh, eeni.”

211 Se nili, “Ubonahala inge sipuku, ku na.” Se nili, “Na—Na li kuba ni bone pono yecwalo mwa bupilo bwaka, kakuba musala mukutazi. Yani ha bonahali kuba musala muuna ya kenile.”

212 Mi mane ni yona keleke ya Mulimu yapila haiyo cwalo, kuitinga fa mafwashoni ayona, mikiti ya hae ya kubina, ni lipapali za bunco, ni lipapali za kubapala, ni kubina, ni za lisheha feela, inza tina liapalo ze cwalo, ni lifasi, kubonahala inge Munyaliwa ya Kenile wa Mulimu. Ha zuba makwai, ni kubina, ni mikiti, ni mikiti ya malyalya, ni kunwela mwa mipanda, ni zeñwi kaufela ze cwalo, ni kubulela kuli ki Munyaliwa wa Kreste? Ha bonahali sina Musala Muuna ya Kenile, ku na. Batili, sha. Na si ke kuketa sika se si cwalo. Na ka ikungela musali ya lukile, ya kona kubonahala inge sa Na lika kuyemela. Ni lumela kuli yeo ki niti. Seo sakona ku filikanya hanyinyani.

213 Boma ba kale kwa mboela se baikezi. Hane Ni li mushimani yomunyinyani, ne lu banga ni . . . Ne lu sina lico hande, fokuñwi, ne lucanga lituhu ni buhobe bwa mbonyi. Ha ni zibi haiba mwa li ziba kamba nee. Kacwalo ne lusina . . . Ne ba sina mafula silimo kaufela, mi mane ne lunganga sipani sesituna sa kale *cwana*, ni kubeya fateni litalo la nama. Ne luyanga kwa libulaelo la likomu kipeto ba lu helulela maleu ni ku lufa mukata. Mi kipeto lwa shimba ku yo lotisa lisuzo, ni ku itusisa lona fa pani foo.

214 La Pelekelo ni pelekelo kaufela busihu, boma ne ba bulelanga kuli ne lu tokwa oli ya castor. Mi Ha—Ha ni koni fela kuyemela lika zani mane. Kono ne Ni na ni kuitiisa kumiza. Ne

ni taha kubona, ba pyata ngo yaka sina *cwana*. Nili, “Ima, Ha—Ha ni koni kunwa zee.” Se nili, “I ni kulisanga hahulu.”

Mi bali, “Haiba ha i ku kulisi, kona kuli haina ku ku tusa.”

²¹⁵ Kacwalo Ni sepa kuli kona mo kuinezi ni kuza kukutaza Evangeli. Haiba ha si ku nyungi hanyinyani, kuba ni... kuikutwa kuli mba ya hao ya moya isweli ku namululwa, ku kueza kula hanyinyani, kuiceka ili wena ni Bibe: kubona haiba kacimacima kakale kani, ni buitati, kutokwa bumulimu, lilato la lifasi, televishini, ni lika za busihu; ni kusiya keleke inge ili fela mukungulu, ni lipula liba fela mukungulu. Kanti, uswanela kuba kwande kafoo sina Jesu, una ni Moya wa Hae mwahali ku wena, ulika kuba ni mutu kaufela yali mwa naha kuli atahe kwa keleke ya henu, ku to amuhela Krete. Mi luipiza kuli lu Munyaliwa wa Krete? Oh, ha ki makeke ni ao, mulikani!

²¹⁶ Hola itile. “Munyaliwa wa Hae uitukisize Iliyena.” Oh! “U Itukisize.” Na beile kwatuko lika ze kaufela. Muhupule, Estere na ketilwe, mi babañwi ba haniwa. Mi ki bani fela baba pepilwe sinca, babana ni Moya wa Mulimu, kona baba ka ketiwa Lizazi lani, kuli mushukwe wa kanya tiniswe kwa toho ya Hae. Mi babañwi ba ka haniwa.

²¹⁷ Halu boneñi ni mi bulelele nto yeñwi yene ezahalile. Na—Na, Ni mulumiwa, sina ha mu ziba, ueze za bulumiwa, musebezi wa kuhasanya linzwi, mwendi ka linako ze sebene kwabuse bwa mawate, kupotoloha lifasi. Kwanu, ha ki kale hahulu, mwa muleneñi wa Rome, Rome ki muleneñi omutuna wa za kupangapanga. Mi ne bana ni sikolo sa likwala kwani, mi babañwi ba balikani baluna bama American ba sanana bayanga kwateni mwaha ni mwaha, ku yonga mwaha kamba yemibeli mwa lituto za bukwalu, kuituta kupenta maswaniso. Neku na ni sikwata sa ma American ba sanana bene batile kwanu, lilimo nyana ze fitile, sina ha ne ni bulelezwi likande lateni. Mi ha ba yo fita kwani, ba yo libala mikwa ya buiswalo. Ha bali mwa Rome, baeza sina Rome mo i ezeza: bazwela fande ba yo nwa, ni kuzamaya mapunu, ni lika zeñwi kaufela, ni kuzwelapili ona cwalo, hamoho bashimani ni basizana.

²¹⁸ Mi ne kuna ni sikolo sesiñwi. Mi mwa sikolo se, sikwata se—se sa ma American ba sanana se ba taha. Mi mañi ni mañi wa bona, mane aeza zeswana. Kono musizana cwana alimuñwi yomunyinyani, na si ke kulumeleza zeo, ni hanyinyani. Na inzi mwahali. Ka nako ya busihu, na balanga babañwi ha ne ba sweli kunwa macwala fande. Musihali, na sebeza, ni kubala. Kihande, na li mutu ya sehiwa fela fa sikolo kaufela. Mi na ipuluka sina kalibe, a ipala kuba kalibe ya kutekeha. Ni ha ne kuna ni bashimani ba banyinyani ba Maroma ni lika zeñwi kaufela, bene balika ku mu hapeleza kuya ni bona kwande, na nza hana zeo. Batili, sha. Na pila fela hande ni lituto za hae, inza ituta kuswanisa, ni kupenta, ni taluse. Mi apila ni zona.

219 Ka kufeleleza, mulibeleli wa kale mwa sibaka atundamena ku mu talimela, kakubona kuli nali ya shutana hahulu, ni ha nali wa Katolika ya Roma, inza mu talimela, mwa na ikutekela hande. Manzibwana amañwi, musizana yani, mwa sibaka mo kuna ni—ni studio, kupalañi, kamba sibaka kone bana ni sikolo, na zamaya kwa ni kwa fa sikolo, ni kuya fahalimwa lilundu, ni lizazi ne li likela. Mi ki ha yema fani, ni bunde bwa hae, sifateho se si kenile, milili ya hae inge i lepelela ni fafasi, atalima neku lani *cwana* kwa malikelelo a lizazi.

220 Mulibeleli nasweli kuhara fafasi mwa pateho mwani. A swalelela kutalima musizana yani, inza hara cwalo. Sesiñwi sa zwelapili ku mu bulelela kuli, “Zamaya, u ambole ni yena.” Kacwalo a lobaza mulamu wa hae fafasi, atubula kuwani ya hae ya kale, ataha fone kuinzi kalibe. A i komoma fa mumizo. Musizana a sikuluha. Ki hali, “Muni swalele, ima.”

Musizana ali, “Eeni, sha. Hakuna butata.”

221 Mi a lemuha kuli na sweli kulila. Babañwi kaufela ne bali kwa kuimbotisa macwala ni kubina busihu bwani. Ki hali, “Ima, Ni sepa kuli wa ni utwisisa ka nzila ye lukile, kuli Ni bulele fela ku wena.” Ali, “U bile kwanu, seli myaha yemibeli cwale. Mi Ni lemuhile sikwata so tile ni sona, hañata bona ba fumanehanga kwa mikiti, mi bakutanga nako kaufela busihu, bakozwi, ni mutinelo wa mapunu fela, ni zeñwi kaufela. Kono Ni lemuhile kuli wena ha u fumanehangi kwa mikiti yecwalo.” Mi ali, “Ni—Ni lemuha kuli, mo ku bonahalela, kuli kamita utalimelanga fela mwabuse bwa liwate. Nako ya manzibwana, u pahamanga fahalimu fa, manzibwana ni manzibwana, ni kutalima lizazi ha li yo likela.” Mi ali, “Ki sikamañi, se si eza cwalo?” Ali, “Ni muuna muhulu. Mi Ni—Ni bata luli kuziba se si ku shutanisa wena ni babañwi.”

222 Ki hali, “Eeni, sha.” Ki hali, “Muñaka, Ni talimela kwa hae lizazi ha li likela.” Musizana ali, “Mwabuse, bwa lizazi lani kuna ni munzi wa hesu.” Mi ki hali, “Mwa lifasi lani kuna ni naha ya yeñwi. Mi mwa naha yeñwi yani kuna ni muleneñi omuñwi. Mi mwa muleneñi wani kuna ni ndu yeñwi. Mi mwa ndu yani kuna ni mushimani yomuñwi.” Ali, “Ni yena, hape, ki muswanisi. Hane Ni zwile, kuli ni tahe kwanu, Ne ni itamile lilato laka kuyena ka luci. Lu beelezani hamoho.”

223 Mi ki hali, “Hakuna taba kamba babañwi ba bona baeza sikamañi, sani hasina sa kueza ni na.” Musizana ali, “Ni sepisize kupila ka niti ni ka swanelo.” Mi ki hali, “Ni nyolezwi lizazi le Ni ka ikutwa ku ba fa mafufa a fulai yetuna yani ye ka ni isa mwabuse bwa liwate ni ku ni siya fa libala la fulai ko Ni ka yo mu katanyeza. U sweli kuyaha lapa, mi lu ka pila hamoho mwa naha yani.”

224 Mi ali, “Kona ha Ni ezanga mo Ni ezeza. Na sepahala kwa sepišo ye Ni kile na fa mushimani yani. Mi ni yena wa sepahala

kwa sepiso ya ni file.” Ali, “Na utwanga kuyena, fa ni fa, mi Na mu ñolelanga, mi,” ali, “lwa ñolelananga. Lu sa swalelezi kwa buitamo bwa luna, lu libelezi lizazi le lu ta kopana.”

²²⁵ Oh, zeo mo likona kuezeza ku Mukreste wa niti, kuli abe kwahule ni lika za lifasi. Mi zazi leliñwi, ubulela za kutaha kwa likamba, fa mafufa a Nkwilimba! U ka tahela Munyaliwa, yoo ki ya sa angabazwi ni lifasi kamba lika za lifasi. U tapile mwa Mali a Ngunyana. U itamile lilato la Hae—Hae ku Yena fela anosi. Lilato la lifasi lizwile kuyena mi lishwile ku Yena. “Linyalo la Ngunyana litile, mi Munyaliwa wa Hae u Itukisize.”

Halu nahaneñi fateni halunze lwinamisa litho zaluna fa nako nyana.

²²⁶ Zazi leliñwi, ha Ni talima kwa malikelelo a lizazi, Nina, lilimo ze mashumi amalalu ka silisiñwi kwa mulaho, na fa buitamo ku Alimuñwi yo ne Ni lata, lilato la ka kaufela ku Yena. Ni likile kamita ku Mu yemela ni Linzwi la Hae, kaufela ko Ni ya. Ni ziba kuli kuna ni babañata babaliteni mo, baba cwalo, kulibelela lizazi leo sisepe sa kale sa Sione ha si ka taha kwa likamba, kubeya mioyo yaluna kuya Fapila Hae Ya lu lata mi lufile lilato laluna ku Yena.

²²⁷ Kwakona kuba babañwi mwahali mo busihu cwana, baba si ka kondisa kale buitamo boo. Kwa kona kuba babañwi baba ezize cwalo ni ku lyanganisa. Haiba u mwa buino bo bucwani busihu cwana, mulikani, kiñi fela ha u sa taho fela busihu cwana ni kuncaafaza buitamo bwa hao? Haiba hausika eza, kale cwalo. Kiñi ha u sa tahi u to eza cwalo busihu boo? Uli, “Mulena Jesu, Na Ku lata.”

²²⁸ Muhupule, haiba uezize kale buitamo bwa hao, kono u sa itinga mwa lika za lifasi, Jesu haana kuba ni munyaliwa ya cwalo. Hakoni kuba ni soozwa se si cwalo. Lilato la hao kaufela liswanela kuba ku Yena. Mi haiba ulata lika za lifasi, ni mikwa ya lifasi le, hande kufita mo u latela Mulimu, konakuli ha u si ka itukisa kale.

²²⁹ Kana mutu yacwalo uteñi mwahali mo busihu cwana, halunze lwinamisa litho zaluna, nanula lizoho la hao, uli, “Muzwale Branham, ni lapelele kwateni. Ni bata kuba ya cwalo. Ni—Ni bata kuba siemba sa Munyaliwa. Mi Ni ziba kuli Ni eza lika ze Ni sa lukeli kueza. Mu ni lapelele kwateni?” Mulimu aku fuyole, kezela ka wamu Indian. Mulimu aku fuyole, kezeli. Ni wena, muzwale waka. Ni wena, muzwale. Yomuñwi hape? Nanula lizoho la hao, uli, “Ni lapelele kwateni, Muzwale Branham. Na—Na—Na—Na—Na ziba ha Ni ya lukile.”

²³⁰ Cwale aku sepahale kuwena. Talima hande mwahali kuwena. Uswanela kutalima kwamulaho u si ka zwelapili kwapili. Talima so bile sona. Talima seo moya onani mo ku ezelize. Haiba wali kuba. . . Haiba u bulela kuli u Mukreste, kono niteñi u sa

ipumana kutampakana ni lika za lifasi, muzwale, kezeli, ukona cwani kuba sibofu haiba ha u boni se si fosahalile ku wena?

²³¹ Yomuñwi na bulezi zazi leliñwi, kuli, “Muzwale Branham, u lukela kutuhela batu baba cwalo.” Kuli, “Sicaba si ku biza kuli u mupolofita.”

Se nili, “Ha ni mupolofita.”

²³² Ali, “Kono sicaba si nahana kuli u cwalo. U lukela kuluta basali baa. Kufita ku ba bulelela kuli baute milili yemitelele ni litino ze swanela ni lika ze cwalo, u lukela kuba bulelela mwa kungela lika za moya.”

²³³ Se nili, “Kana Ni kona cwani ku ba luta lipalo za alugebura, kanti mane ha ba zibi kubala ABC, ya sikolo sa banana? Mane habana neba maikuto a muikutekelo wa kukena ka ona, inza ipiza kuli, ‘Ki Munyaliwa wa Krete!’” Hani buleli zeo ka mafosisa. Ni bulela cwalo ka lilato la bumulimu.

²³⁴ Sina hane Ni bulezi kakusasana cwana, haiba Ni bona kuli uya kwa nuka mwa mukolo, mi ni bona kuli uka nata fa sibuba, mukolo wani hauna kukwanisa, na ha ni ku huweleza cwalo, ha Ni liki ku ku nyemela. Na ku lata. Kakuli, haiba u sa ezi cwalo, bupilo bwa hao bu ka sinyeha.

²³⁵ Kana kuna ni leliñwi, mazoho aka nanuha lu si ka lapela kale? Na ku bona, kwa mulaho kafoo. Mulimu aku fuyole, ni wena, wena. Mwa ziba kuli bupilo bwa hao bu bonisa kuli u fosise. U sa lata lifasi hahulu kufita Mulimu, kona kuli kuna se si fosahalile kokuñwi. U italime. Fande mwa libaka kwani, munanule mazoho amina, muli, “Ni lapelele kwateni, Muzwale Branham.” Mulimu aku fuyole. Mulimu . . . Kona hande cwalo. Busepahali kwa bunde, Na—Na lata busepahali.

²³⁶ Bwani kona butata bo buli ni keleke ya Pentekota kacenu. Halu sana busepahali bwa niti bo ne lu banga ni bona. Ha lu sana bundume bwa—bwa kutaha ni kubulela kuli, lwa itumelela bufosi. Diabulosi sa sweli hahulu keleke kufitela mane i capwaela fela mwa sileze sa lifasi. Musike mwa eza cwalo.

²³⁷ Bupilo bwa hao tota bu paka kuli hauna se ubulela kuli una ni sona. Cwale kiñi ha u sa ipuleli? “Ya ka ipulela libi za hae uka swalelwa: ya pata sibi sa hae haana ku shemubiwa.” Hamukoni ku lipata. Mulimu wa ziba zateñi kaufela. Mi haiba ubona ni kuziba kuli ha u pili ka swanelo, kona kuli kiñi ha u sa baki, ni kutaha ni kuli libe fela hande?

²³⁸ “Libi za batu babañwi ki ze bonahala kapili; mi za babañwi li ka bonwa mwa mulaho.” Nilakaza kuli za ka libonwe kapili. Nilakaza ku bakela zaka ona fa cwale. Mulimu ha li lukise hande. Zeo kona ze lu lukela kueza.

²³⁹ Kubile mazoho a silezi kamba a eiti a nanuhezi mwahalimu. Mane kuna ni babañata kaniti mwa keleke yenyinyani ye, busihu bwa kacenu, ka batu baba mwanda kamba myanda yemibeli fa,

kamba mwendi ki mwanda ni mashumi aketalizoho. Mulimu aku fuyole, mucaha tuwe. Cwale, Mulimu aku fuyole, kalibe. Mulimu aku fuyole, kezeli. Yeo ki niti. Mulimu aku fuyole, mwana. Zeo ki zende.

²⁴⁰ [Hakuna manzwi fa tepu—Mu.] . . -basali ba matanya ne ba sa kuti milili ya bona, kono ba eza cwalo kacenu. Ki sikamañi se si ezahalile? Ne ba sa ezangi za . . . kuipeya—kuipeya mipende. Bomaho ne ba sa ezi cwalo, haiba nebali ba pentekota. Kiñi se si ezahalile kacenu? Kakuli ba sweli ku alabana mwa lika za lifasi. Mi lifasi la lu talima. Lu ipapata kuba Keleke ye kenile. Ki butata mañi? Ha lu bonahali sina Munyaliwa wa Kreste. Ka mina baana kwande koo, kinto yeswana. Muzwale, maswabisa ku wena.

²⁴¹ Ndate yakwa Lihalimu, ha Ni talima mwabuse, ni kubizeza sicaba kwapili mwa nzila ye cwalo, kuhlifa, kuomanya, kubonahala inge mutu ya buhali. Kono mwahali kuna kulota mali, ha Ni ziba kuli lu atumezi maungulo. Mikolo yenyinyani ye i ka pazauha, leliñwi la mazazi aa. Lifu li ka taseza, ni matata. Mi ki linako zekai ze Ni bizelizwe kwa sikwata sa bona, ni ku ba utwa ba bulela kuli, “Oh, Muzwale Branham, kambe Ne ni ka pila fela hape.” Mi, cwale ba ha ba kona, Mulena, kuli ba lukise!

²⁴² Ni lika mo ni konela. Mulimu, mi Moya o Kenile u li patulule kwa sicaba, kuli Ni lika fela ku ba tusa, isiñi ku ba omanya. Kono, sina Paulusi hana bulezi, wa kale! Mulimu, Ha ni lati kuli ba utwe bumaswe, kono Ni bata ku ba utwisa butuku kuli ba bone fo ba fosa.

²⁴³ Ni lapela kuli U pete, busihu boo, batu ba, baba nanuzi mazoho a bona, ka—ka likute lelituna la—la ku lemuha, fapila Mulimu, kuli ba fosize, mi ba bata kuba hande. “Mubate, mi mu ka fumana. Mungongote, si ka kwaluha.” Kono ha u sa ngongoti, si ka kwaluha cwani? Ha u sa bati, u ka fumana cwani?

²⁴⁴ Lumeleza Moya o Kenile, Mulena, kutisa sicaba se kwa kuipeya ku Mulimu, busihu boo. Mi Ndate yomutuna wa Mulena luna Jesu Kreste a ba kenise, moyo, mubili, ni moya, ni ku ba beya mwa Mubili wa Mulena Jesu Kreste. “Kakuli linyalo la Ngunyana li fa kaufi, mi Munyaliwa wa Hae u Itukisize kale.” O Mulena, bo kwateni haibe busihu bwa buitukiso, kakuli kamuso ikona kuba lizazi le lu Mu katanyeza. Halu zibi kuli ki hola mañi ye luka bizwa ka yona ku yo Mu katanyeza. Lumeleza cwalo, Mulena.

²⁴⁵ Cwale ha Ni sweli kulapela, mi mu inamiselize litho za mina fafasi. Mañi ni mañi wa mina ya nanuzi lizoho la hao, haiba u ya sepahala luli ni zeo, mi luli u talusa ona cwalo, miha u swabi kubulelela sicaba kuziba kuli u fosize! U ka yo yema ni bona kwani kwa Katulo, kanti. Mi Mulimu u mi beile kuikolwisisa ko kuñata kuwena, kuli uzibe kuli wa fosa.

246 Kwanu nako yeñwi yefitile, Ne ni kutaza nto yeñwi ye cwalo. Ne ni ambola ni kalibe yomunyinyani yana yemi kwa mulaho kwani. Na bonahala kusabisa, mwana musizana wa mukutazi. Mi a ni katana fande a keleke, mi haiba na si ka bata bata! Abulela kuli, “Wena sitimbi tuwe.” Yomunyinyani, fela, ya ipentakile milomo; milili ye mikuswani, ye kukuzwi. Ki hali, “Haiba Ni bata wa ku ni bulelela zeo, Ni ka fumana yana ni ngana.” Ali, “Usike wa tahanga fa katala ka bondate ni ku to kutaza lika zecwalo hape.”

247 Se nili, “U ni bulelela kuli, bo ndataho, mukutazi yomunde wa Baptist ya sephala ka mwa inezi, mu ka palelwa ku kutaza kunyaza zeo?”

Musali ali, “Ne ba ka si ka kubiza kutaha kwanu . . .”

Ali, “Ha si ka ni kenya musebezi, ni hanyinyani. Ni tile ka kubiziwa.”

Ki hali, “Hanina ku ku swalela ka zona.”

248 Se nili, “Foo kuitingile ku wena. Ni latelezi fela Evangeli.” Macacani a mapalisa a Rose nasweli kufukiswa ki moya. Musizana yomunde yomunyinyani.

249 Kasamulaho nyana, mwendi kasamulaho wa silimo cwalo, Na fita mwa muleneñi. Ne ni boni yena kalibe ya swana yani ni sikoci sa inge si lepelela, inza zuba kwai, asweli kuzamaya mwa mukwakwa. Na hupula kuli, “Yani ki musala Muzwale wa *Kuli-ni-kuli*, kamba, mwana wa musizana.” Na ya fabuse bwa mukwakwa, kubona haiba Ne ni ka fita fa kaufi.

250 A ni talima, inza zuba kwai, a kasha musi mwa lingo za hae. Ki hali, “Lumela, mukutazi,” ka mukwa wo si wa, bulapeli ona cwalo.

Se nili, “Kihande, kihande!”

Ali, “Inga kwa musi wa kwai yaka. Ube muuna.”

Nali, “Kikuli ha u swabi?”

251 A to kenya lizoho mwa kabuka ka mwa pokoto, ali, “Cwale aku nge kwai kiye.”

252 Se nili, “U no swaba. U no swaba, kuli ufe mutanga Mulimu kwai.”

Musali ali, “Kona kuli kanti nwa mwateni mwa botela yaka.”

Se nili, “Shangwe usike wa bulela cwalo.”

253 Na mu talima. Ne ni palelwa kuitiisa kuli ni si ke na lila, kakuli ndatahe ki muuna yomunde. Na mu talima. Na hupula kuli, “Oh, mawi! Na nahana kuli una ni nako yeñata.”

254 Na kala ku zamaya. Ne nisa koni kuyemisa mioko mwa meto aka. Na zwelapili. Ki hali, “Libelela fa muzuzu.”

Se nili, “Eeni, ima?”

²⁵⁵ A kuta mwa mulaho. Ne li maswabisa mane ku ambola ni yena mwa mukwakwa, batu inge basweli kufita cwalo. Ki ha nanuha. Ki hali, “Wa ziba so no ni bulelezi busihu bwani?”

Se nili, “Ni kana ni hupula kamita.”

²⁵⁶ Ali, “Ni bata ku ku bulelela, mukutazi, nobulela niti.” Ki hali, “Ne ni halifisize Moya o Kenile nako yefelile.” Cwale, ki ye pulelo ya na ni bulelezi musizana, mi ha Ni si ka libala, haibile fela Na pila. Ki hali, “Na sweli kuambola ni na busihu bwani. Kono,” ali, “hane Ni Mu hanile ka nako yani, neli lwa mafelelezo.” Ali, “Pilu yaka ibile ye tata hahulu; Hanina taba ni za Mulimu, keleke, kamba sika sifi kaufela. Na lwahanga bondate, zazi ni zazi.” Mi ki hali, “Ni bona moyo wa boma usweli kuhalikeha mwa lihele, inge sikono fa pani, ni ku se ba seha.” Koo ki ku filikanya Moya o Kenile nako ya mafelelezo. Munahane fateni.

²⁵⁷ Haluyeni kwa Hae fa mafufa a Nkwilimba. Ha lu be Munyaliwa. Nanuha mwa sipula sa hao cwale, haiba u fosize. Taha kwanu. Yema fa katala mi ubulele kuli, “Ni bile ya maswe. Muzwale Branham, Nina ni kacimacima. Kamba, Ni—Ni—Ni pilile ka ku fosahala. Ha—Ha ni lukeli kueza lika ze Ni ezanga zee. Muzwale Branham, Ni ezize *se, sani*, kamba *sesiñwi*. Nina ni mulatu wa kubulela buhata. Nina ni mulatu wa ku uzwa. Nina ni mulatu wa sika *sesiñwi*. Ha ni si ka sebeleza Mulimu mo Ni swanela ku sebeleza, mi Na i kutwa kluswaba kazona, mi Ni bata kuli bupilo bwaka bu be hande. Kikuli hauna ku ni lapelela kwateni busihu boo, Muzwale Branham?” Ni ka tabela kueza cwalo.

²⁵⁸ Haiba Mulimu uka alaba litapelo za ka, ku teezeza bakuli, libofu, ni baba zielehile, Kiniti u ka utwa tapelo ya muezalibi. Kikuli ha u tahi kuli ube siemba sa Munyaliwa busihu boo? Ni kumema kuli u tahe.

²⁵⁹ Ni itumezi, muzwale waka. Ni ikumbuta mufuta wa bundume boo, ka ku zamaya ni kuitumelela kuli u fosize. Mulimu aku fuyole, muzwale. Yema ona *fa*.

²⁶⁰ U talusa ku ni bulelela, wakona kunanula lizoho la hao mi kusina kuba ya sepahala ka zona? Ki sikamañi se si ezahalile kwa sicaba? Muzwale, ki butata mañi? Ki butata mañi bobuli ni sicaba sa luna mwa lizazi le? U talusa kuli uka nanula lizoho la hao, kuli ufosize, mi hape upalelwe kutaha? Mi muzibe kuli, “Ya ziba kueza bunde, mi a sa buezi, u eza sibi.” Kikuli ha u tahi?

Mulizi wa piano, haiba wakona, kezeli, mulizi wa siñwañwa, lipina nyana fela.

²⁶¹ Na mi mema. Ni bata ku mi buza. Ki babakai mwa sicaba se baba bile mwa mikopano mo. . . Mwa ziba kuli ha Ni mukutazi. Hanina tuto.

262 Mulimu aku fuyole, kalibe yomunyinyani. Zeo lilwala musizana sakata kueza cwalo. Ona sikwata nyana se sitaha kwanu, si fuyolwe, kezela ka. Bo ki bundume luli. Na—Na ikumbuta kalibe yani. Mulimu aku fuyole, mulatiwa. Nina ni musizana yomunyinyani kwa lapa, mwendi wa siyemo sa hao cwalo, Rebekah yomunyinyani. Na itumela ku wena. Musizana yomunyinyani wa mu Indian? Mulimu aku fuyole, mulatiwa, mwana musizana yomunyinyani yo. Mulimu abe ni wena, mulatiwa. Wena, kezeli yomunyinyani, Mulimu abe ni wena. Mi ni wena, kezeli.

263 Cwale, mutalime kwanu. Haiba basizana babanyinyani baba cwalo, basizana babanyinyani, baba sina lizwalo leli hulile; ni ku kutaza sebelezo ye pumaka mwa liemba emba, mi ki bao ba taha kwanu, ka kuziba kuli ba fosize, ba yema kwanu fapila sicaba kuli ba bake. Luli, kaniti mina basali baba hulile, kana ha mutahi? Mutahe kwanu, mi muyeme kwanu.

Kikuli Ni bata sifateho sa Hao;
Folisa moya wa ka o holofezi, o lobehile.

Halu i opeleñi.

U ni pilise ka sishemo sa Hao.

Mupulusi, Mupulusi,

Utwa . . .

264 Kaniti wa sephala ka kulapela tapelo ya buikokobezo, “Biza, Mulena, ni like, mi ubone haiba kuna ni se si fosahalile ku na.”

Si ni fiteleli.

Mulimu aku fuyole, kezeli yomunde.

265 Ki babakai mwa mukopano wo baba yemi ni kubona, mwahala sicaba, basali, baana, ni bao kaufela, batile hane Ni yemi inge ni lapelela bakuli, mi Moya o Kenile u ba bulelela lika, ka libi za bona ni lika zeñwi, mi ba ziba? Ki babakai ba mina baba ziba kuli yeo ki niti? Ha li palelwi. Moya o Kenile usweli ku ni bulelela, ona Moya o Kenile oswana wani, kuli kuna ni sesiñwi mwahali mo busihu bo se si Mu filikanya. Cwale, sani SA BULELA MULENA KISONA. Cwale, mu kopane fa, kamba Kwani.

266 Ha ni mutu ya filwe maikuto a mubili. Batili, sha. Na ziba hande fo Ni yemi, mi Na—Na ziba Mulimu. Yeo ki niti. Kuna ni babañata ba mina baba lukela kuyema fa fo kuinzi basizana baa. Cwale, kana ha mutahi? Na mi mema. Hanina ku hapeleza. Na mi bulelela fela.

267 Yomuñwi naize, “Nali kuba ni utwe pizo ya kwa katala fo mukutazi a omanyize sicaba, mwa lika ze cwalo.”

268 Cwalo kona mo ku lukela ku ezezwa. Ha u tahi ka likande le liloba pilu, la me yomuñwi ya shwile kamba nto yeñwi. Zeo,

zeo ki za maikuto. Linzwi la Mulimu kona le mu taha ka lona. Ha mu tahi ka maikuto afi kaufela. U tahe unzo lumela kuli Mulimu ki Mulimu, mi u mwa ndu ya Mulena. Mi u tahe, uto ikupela taba ya hao.

²⁶⁹ Mulimu aku fuyole, muzwale waka, kezela ka. Ni bata ku ku swala mwa lizoho, Ni bulele kuli na i tumela ka buikolwisiso bwa hao. Kalibe tuwe, Na itumela ku wena. Mulimu aku fuyole. U kufile Moya o bundume woo. U fuyolwe, muzwale waka. Mulimu abe ni wena.

²⁷⁰ Nako ye hape, kona lu ka kwala. Ikona kukwala ka nako ya mafelelezo, hape. Mwabona? Ha ni zibi kuli ki lili. Ni sepa kuli ha li ezahali cwalo. Kono za kona. Mwabona?

Mupulusi . . .

²⁷¹ Taha kwanu, kezela ka. Ni bata ku kuswala mwa lizoho, ni itumezi. Na itumela ka tumelo yeo. Yeo ki tumelo ya niti.

²⁷² Taha kwanu, muzwale waka. Ni bata ku kuswala mwa lizoho, ona fa. Na itumela ka busepahali bwa hao. Mulimu aku fuyole.

²⁷³ Taha kwanu. Mulimu aku fuyole. Na itumela ka busepahali bwa hao, ka ku yemela fela . . .

. . . ni fiteleli.

Mupulusi . . .

²⁷⁴ Sikamañi? “Linyalo la Ngunyana litile, mi Munyaliwa wa Hae u Itukisize.”

. . . kulila kwa kuikokobeza;

Babañwi habanze . . .

Si ni fiteleli. (Sikamañi?)

Ni sepa fela mwa bunde bwa Hao,

Kikuli Ni bata sifateho sa Hao;

Folisa moya waka o lobehile, (Koo Linzwi li pumile.)

U ni pilise ka sishemo sa Hao.

Mupulusi, Mupulusi,

Utwu kuishuwa kwaka . . .

Ha U sweli kubiza babañwi,

Oh, usike wa ni fitelela.

²⁷⁵ Hupula, Moya o Kenile kona o pumile mwa pilu ya hao, ni kukutisa kwanu. U nahane fela sibaka Sa pumakile, mi mutu yani hana kupila cwalo hape. Ukana a hupulanga cwalo. “Haiba lipilu za luna ha li lu nyazi.” Kono ha u taha ni sesiñwi mwa Linzwi la Mulimu, mi wa si fitelela kuicanganisa, konakuli yeo ha ki Peu ya Abrahama. Abrahama na bulukile sepiyo ya Mulimu mwa pilu ya hae, hakuna taba ka ze ne tile kamba ze neile.

276 Na itumela ka bona babayemi kwa katala kaufela. Tapelo ku mina, ki kuli Mulimu a mife takazo ya lipilu zamina busihu cwana, ni ku mi eza kuba batu baba bulapeli luli.

277 Babañwi ba micaha yenyinyani ye, ki ma Indian, Spanish, Mexican, kaufela baba yemi, batu baba ipapata kuba Bakreste, mwendi, ka myaha, kono ba bone kuli ku fosahalile. Ba bata kuba hande. “Bafuyozwi baba na ni tala ni linyolwa la kuluka, kakuli ba ka kuliswa.” Ba nyazizwe, ba itukiselize ku kondisa lika ni Mulimu, mwa tutala to tu sabisa twa katulo ya Mulimu.

278 Muna ni ku li katana kokuñwi, balikani. Mu lukela ku li katana kokuñwi, kacwalo mu li katanyeze kwanu. Usike wa libelela kufitela kakusasana. Wakona kubulaiwa busihu bwa kacenu, mwa kozi ya fa mukwakwa, ha uya kwa hae.

279 Ha ki kale hahulu mwa mukopano, Ne ni biziza sicaba kwapili, mi—mi Na biza, inge mo ne kuinezi kwa Ohio. Mi busihu bwani, Ne ni zwile mwa muyaho, mi ne se ni ile ka mizuzu ye lishumi ni ye ketalizoho. Na utwa mutu ya na huwa, kwa matuko a mukwakwa. Na yema, na ya kwateni. Mota neibile ni kozi, ne i natile kuyeñwi. Mi musali nainzi fani, ya ikalezwi maswe, a tubula lisale la hae, na ikalezwi maswe. Na bulailwe. Mi nasweli kubulela ni mwana hae wa musizana, mwa musipili wani, ya na sweli kukoboca mota. Ne ba mubeile fani, kulibelela fela kuya kwa sipatela. Mi bubeli bwa bona neba lukela kutaha kwa katala. Mi mwana musizana ali, “Ima, linzwi la mafelelezo le ba ni bulelezi mota isika punkiwa kale neli kuli, ‘Ni fosize busihu bwa kacenu. Na ziba Ni fosize.’” Mi fani bupilo bwa hae bwa bizwa.

Oh, mu li, “Zeo halina ku ezahala kuna.” Za kona kuezahala. Za kona kuezahala.

280 Mi kucwani haiba Moya o Kenile ha u ku nyazi hape ni ku ku kubulelela kuli u fosize? Kona kuli uka yo kena mwa Kuyakuile ona cwalo. Mi wa ziba, ni mufuta o cwalo woo, haukonbi kueza cwalo. Muñaka, aku talime kwa mulaho mwa bupilo bwa hao, ubone mo pilezi. Ni kutalima kwa mulaho kwnai kubona haiba ki bupilo bobunde, bo bu ishuwile bwa Kreste, ka ku zamaelela hande ni Linzwi la Hae. Haiba ha ku cwalo, kona kuli taha u to lukisa litaba. Kunani . . . Kiñi—kiñi zo ka ngela za kuyolisa, kanti mahalimu atezi limbuyoti za pentekoya ta niti ze ka kenisa pilu ya hao, ku keniseleza moyo wa hao? Kana ha ki zende zeo nji?

281 Ki bakutazi babakai babaliteni mo busihu cwana? Ni bata kuli mina mizwale babañwi mutahe kwanu hamoho niluna. Kihande cwalo, muzwale? Ehe. Taha kwanu, wataha nji, fa muzuzu fela, mizwale? Kihande cwalo.

282 Jesu naize, mwa Linzwi la Hae, “Ya utwa Manzwi a Ka, mi alumela ku Ya Ni lumile, una ni Bupilo Bobusafeli; haana kutaha mwa katulo, kono u zwile mwa lifu kukena mwa Bupilo.” Muñoli Joani 6 naize, “Mi Ni ka mu zusa ka lizazi la mafelelezo,” ki zuho.

283 Sicaba, luna, luna ni kuyemela zeo. Lu lukela kueza cwalo. Sina ni kuezahala fela. Kacwalo ki . . . Ha ki maikuto. Maikuto a zamaelela ni zona, eni sha. Yeo ki niti. Kono taba yateni ki kuli, ki pilu ye ipile.

284 Inga fela Linzwi la Mulimu, ni kubulela kuli, “Mulimu, Ni fosize. Ni swabile ha Ni ezize cwalo. U ziba pilu yaka. Ne ni fosize. Ona fa mayemo aa, Na ipulela bumaswe bwaka. Mi kuzwa busihu boo, kuya kwapili, Ni beelelizwe ku Wena. Ni wa siemba sa Munyaliwa. Hanina kueza *cwalo* hape; nisike na tuhela kuli buhali bwaka kacimacima kaka ka fasuke hape. Nika—Nika eza sina kalibe. Ni ka eza sina mutangana. Ni ka eza lika ze i bulela Bibebe kuli ni eze. Ni ka Ku nga ona fa Linzwi la Hao.” Kipeto ukala kuba kokuñwi.

285 Mwa lumela cwalo, bakutazi ba Evangeli? Kana ki Niti yeo? Yeo ki niti.

286 Cwale, halu inamiseñi litho za luna mwa tapelo cwale, mañi ni mañi wa mina, ka nzila ya mina.

287 Muhupule, bukaufi yali bukaufi ni wena ki Kreste. Kwapili a hao, kwanu kwa katala, kuyemi Bakreste baba lapela. Kwa mulaho wa hao; bakutazi ba Evangeli basweli balapela. Cwale, zeo li kubeya mwa buino bwa tapelo.

288 Cwale, buipulelo bwa hao, mwa lipilu zamina, ka nzila ya hao feela: “Mulena, Ni fosize. Ni swabile, Mulena, Ni ezize lika ze. Na cwale ni bakela libi zaka. Na lumela ku Wena. Na Ku amuhela cwale. Ni bata kuba siemba sa Munyaliwa. Ka Libizo la Jesu Na lapela.”

Cwale, buluka buipuleli bwa hao mwa lipilu ya hao cwale. Cwale Ni ka mi lapelela.

289 Ndate yakwa Lihalimu, mo li ni nyandiseza linako zeñwi ha Ni talima fa sicaba se si ni lata, ni kubona mo Ungala Linzwi ni ku Li beya kwande kwani. Li pumaka fela kuyofita kwa mooko wa masapo, kono he U taha fela hande ku to li paka kuba Niti. Ki yona Niti.

290 Fa kuyemi baana ni basali, mane neba basizana babanyinyani, basizana babanyinyani baba yemi fa ni litho ze inami, ni mioko mwa meto a bona, fa manganaandila a bupilo. Ni sepa ko ba kona kuyo felela, ki mwa libaka zani za kuminyauka, za rock-ni-roll, mwa sikwata se si taselizwe ki diabulosi, sa madimona. Ki ba fa, ba yemi mo busihu cwana ka lipilu ze inami, ba bata sika se ba kona ku beya mazoho ku sona, ni ku bulela kuli, “Mulena Mulimu, ni kenise kwa lika kaufela za lifasi.”

291 Ki ba baana baba sa li mwa bunca, mitanga fela, basali bahulu, basizana, kaufela bayemi hamoho. Ba bulela kuli kuna ni ze fosahalile. U bulezi kwa lipilu zabona; ne ba si ke baba mo. Si bonisa kuli ne ba si ke kuanuha mwa lipula zabona, kusina

keto ye ezizwe kale. Moya wa Mulimu no li ni bona, mi—mi wali, “U fosize.”

Mi bupilo bwa bona bo bunyinyani bwali, “Mulena, kona kuli Na Ku bata.”

Mi diabulosi ali, “Ina ukuzize.”

²⁹² Kono Moya wa Mulimu wali, “Nanuha.” Mi ba zamaile mwa ku utwela, mi ba yemi fa katala fa.

²⁹³ Cwale, sina ha Ni bulezi ku Linzwi la Hao ku Wena, “Ya ka taha ku Na, Hanina ku mu leleka. Libi za mina ni ha likaba ze fubelu, likaba ze sweu sina litwa; li fubele sina lizuku, li ka ba zesweu sina boya bwa ngu. Amutahe muleke ku Na, veine ni oli. Muhau wa ka wa mi likana. Ya utwa Manzwi a Ka, mi alumela ku Ya Ni lumile, una ni Bupilo bobusafeli; mi haana kutaha mwa Katulo, kono u sa zwile mwa lifu ku kena mwa Bupilo. Mi cwale linyalo la Ngunyana litile, mi Munyaliwa u Itukisize kale.”

²⁹⁴ Ndate, ki ba Hao. Ki lifa za Linzwi la Hao. Bateni mo kuli ba tapiswe ka mezi a Linzwi, kakuli ki Evangeli yetezi. Hakuna ze i siya. Ya pumaka kufita fafasi, kufita kwatasi a sibaka sa sikolo sa banana. Li sweli ku kumula mibisi, mibisi ya nyoko, mi—mi—mi mibisi ya kusa izeza ngana, mibisi ya lifasi. Ku i kumula, Mulena, ka Moya o Kenile. U li zwise mwa sicaba se.

²⁹⁵ Ni ba ngela ku Wena busihu boo, Jesu, kakuba lifasi la Hao sakata, sina macwe abutokwa mwa mushukwe wa Hao, sina ma membala ba Munyaliwa wa Hao. Ni nga bupilo bwa bona. Ni lapela ka pilu yaka kaufela, ni bakutazi baa, batanga ba Mulimu yapila baa. Ni lapela kuli U zuse ku bona, Mulena, lika za lifasi, ni kubafa kutiya ni kuyema fapila Satani. Lumeleza cwalo, Mulena. Lu lumela kuli Uka eza cwalo. No ize, “Mukupe Ndate sika kaufela ka Libizo la Ka, Ni ka si eza.” Cwale, No si ka bulela kuli, “Uh, mwendi Ni ka eza cwalo.” No ize, “Ni ka si eza.” Mi Ni lumela kuli ki niti.

²⁹⁶ Cwale, ku ñozwi hape mwa Mañolo kuli, “Ka Libizo la Ka ba ka leleka mioya ye maswe.” Ki diabulosi ya kona kunga musizana yomunyinyani kamba musali, ni ku sinya bupilo bwa hae. Ki diabulosi ya kona kunga muuna ni ku sinya bupilo bwa hae. Mi Ni ka bulela likande nyana le, Mulena, mwa tapelo yaka. Mi Ni lapela kuli U ni utwe, mi u alabe tapelo yaka, kuli mañi ni mañi wa bona a tokomelwe busihu cwana ka macwe a butokwa a Mubuso. Batile. Mi Ni lukela ku yo ikalabela ka manzwi aka busihu boo. Mi fa batile ku to yema ni na, ni kunga sibaka sa luna kwa neku la Kreste.

²⁹⁷ Cwale, Satani, u luzize. U bulukile babañwi ba bona, kono ha u si ka koma ndwa. Jesu naize, “Ya taha ku Na, Hanina ku mu leleka.”

²⁹⁸ Satani, Ni li ku wena, zazi leliñwi neku na ni mushimani yomunyinyani yana lisa lingu za ndatahe. Mi tau ya taha ku to

nga iliñwi ya zona, ya matela ni yona kwahule, ka bumaswe luli, mi ne ibata ku i ca. Kono yena mulisana yomunyinyani wa niti yo, nasina sesiñwi kwanda kafwililo kihona, kono nana ni tumelo ku Mulimu yapila. A latelela tau yani, mi a i swala, mi ki—ki ha i bulaya. A i lamulela, ni ku i swala kwa mulelo wa yona mane aibulaya. A lamulela ngu ya hae mwa mulomo wa yona, ku iisa kwa mafulo a foliso ya yona.

²⁹⁹ U ngile lingu zende za Mulimu ye, likalibe zee, ze ba ezisa kukuta milili yabona ni kuipenta kwa lifateho, ni kubonahala inge lika ze i hanisa Bibeke, mi no nahana kuli u basweli nji. Kono Ni taha ni kafwililo kaka nyinyani ka tapelo. Na ba kutisa busihu cwana. Ha u koni ku ba kumalela nihanyinyani. U luzize ndwa. Baana babande ba bayemi fa, zona lingu za Mulimu, li tamuluhe. Lwa ku kalimela, ka Libizo la Mulena Jesu Krete. Ni beya mwahala mikwa ye ni tucimacima, ni kusa ikuteka ni seo kaufela sikona kuba sona, Ni beya Mali a Jesu Krete, ka tumelo, mwahala bona ni lika zeo hape. Hauna ku ba swala ni kamuta. Ba inzi mwa mafulo a Ndate. Ki bana ba Hae. Inela kwahule nibona. Ka Libizo la Jesu Krete, Na ku kalimela.

³⁰⁰ Hakuna diabulosi mwa lihele yakona mi kuswala, haiba mu lumela cwalo. Mu apesizwe ka Mali. Mu potolohilwe ki tapelo, bakutazi ba Evangeli, ni balumiwa ba bulikani, tapelo. Mañi ni mañi wa mina ya yemi fa, amutahe fahalimu fa, wena ya ziba kuli ubile ni mikwa, mafosisa, ni lika zo no swabela. Haiba cwale u ka li beya ku Mulimu fa aletare ya sipi ya katulo, mi u amuhele cwale kuba swalelo ya hao, kuli Krete u ku file yona, ukatisa sitabelo seo ka tumelo, kuli unanule lizoho la hao ni kubulela kuli, “Na i amuhela cwale. Ku felile. Mi kuzwa lizazi le kuya kwapili, Hanina kueza cwalo fateni hape”? U pilisizwe ka Mali a Jesu Krete. Amen. Amen. Milumbeko ibe ku Mulimu.

Kana kuna ni ya tabela kutaha, ku to ikopanya kwa sikwata se nji?

³⁰¹ Kana kuna ni ya kula mwa muyaho mo cwana, ya tabela kuyema kwa tapelo ka nako ye nji? Amu yeme.

³⁰² Ni bata kuli mañi ni mañi wa mina mo, haiba ha u—haiba ha u membala wa keleke yende yetezi Evangeli, uye ku yeñwi, ona ye haiba wa kona, haiba upila bukaufi ni sibaka kwanu. Ubonane ni mukutazi mi ukolobezwe. Mi cwale haiba ha u si ka amuhela Moya o Kenile, lapela ku Mulimu kuli akufe Moya o Kenile ni kukutaza ona, a kueze membala wa Munyaliwa.

³⁰³ Mutalime kwande kwani, mizwale, sicaba se si kula. Diabulosi hakoni kuswala sicaba sani. Ye ki nako ya ku tamuluha. Haleluya! Kana ha mu lumeli cwalo?

Halu inamiseñi litoho za luna kwa tapelo.

³⁰⁴ Mi mañi ni mañi wa mina sicaba kwande kafo, babana ni matuku, mina ba ba yemi, mubeye mazoho a mina ku yomuñwi ni yomuñwi. Jesu Krete naize, “Lisupo ze li ka latelela baba

lumela. Ha ba ka beya mazoho a bona fa bakuli, bao ba ka foliswa.” Amu beye mazoho amina ku mañi ni mañi. Cwale, musike mwa itapelela ili mina. U lapelele mutu ya tatama yo beile mazoho ku yena, kakuli wa ku lapelela.

Halu lapeleñi hamoho cwale kakuba Keleke ya Sikreste.

³⁰⁵ Mulena Jesu, lu itumezi ka tulo busihu boo, mioyo yetaha ku Wena. Cwale, diabulosi u sweli kwa lingu zeñwi za Hao, ka matuku. Lutile ku to linga likute. Mi sina Keleke ya Mulimu yapila, lwa kalimela diabulosi, ni kubulela kuli, “Tamulula sicaba se si kula se, Satani tuwe. Lwa ku kalimela ka Libizo la Jesu Kreste, kuli ba foliswe.” Bibebe ibulezi kuli, “Lisupo ze li ka latelela ba ba lumela. Ha ba ka beya mazoho a bona fa bakuli, bao ba ka foliswa.” Yeo ki sepiso ya Mulimu, mi lu ziba kuli yeo ki niti. Ba folisizwe ka miupa ya Mulena Jesu Kreste.

³⁰⁶ Cwale, haiba mu lumela cwalo, mu nanule mazoho a mina ni ku Mu fa milumbeko. Amen.

³⁰⁷ Ku lukile, mulisana, kaufela ki za hao. Mulimu aku fuyole, muzwale. Ki hande luli kuba ni wena busihu boo. Mulimu abe ni wena.

Mulimu ami fuyole, mizwale kwanu.



LINYALO LA NGUNYANA LOZ62-0121E
(The Marriage Of The Lamb)

Liñusa le ka Muzwale William Marrion Branham, neli kotalizwe lwa pili mwa Sikuwa la Sunda manzibwana, Sope 21, 1962, ili fa Fellowship Tabernacle mwa Phoenix, Arizona, U.S.A., iingilwe kuzwa fa tepu ya magesi ya manzwi ni ku hatsiwa kusina kuzusa sika mwa teni kuya Sikuwa. Toloko ye ya mwa Silozi nei hatsizwe ni ku hasanyiwa kiba Voice Of God Recordings.

LOZI

©2023 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitususwe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangeli ya Jesu Kreste. Buka ye hailekisiwi, kuatiswa mwa buńata, ku nepelwa fa moya wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa masheleńi ku sina tumelelano niba Voice Of God Recordings®.

Ka litaba zeńata kamba ka libuka zeńwi ze liteni, shangwe muńolele kwa:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org